

وَمَنْ يَكْفُدْ بِالْإِيمَانِ فَقَدْ حَطَّ عَمَلَهُ ○ مَدَدْرِش
اور جب سکرپٹ ایمان سے تو صلح ہوئی مخت اس کی

ایمان اور گزر

فتران کی روشنائی میں

ایمان اور گزر کی حقیقت
اسلام اور مسلمان کی تعریف
اور متعالہ پہاڑ کی حقیقت

حضرت مولانا نجمی
محمد شفیع حبیب اللہ عالیہ
مفتي اعظم پاکستان

وَمَنْ يُكَفِّرُ بِالْإِيمَانِ فَقَدْ حَطَ عَمَلاً،
(آمد)

اور جو مکفر ہوا ایمان سے تو ضائع ہوئی محنت اس کی۔

ایمان اور کفر قرآن کی روشنی میں

ایمان اور کفر کی حقیقت، اسلام اور مسلمان کی تعریف۔
اور متعلقہ مباحث کی تحقیق

حضرت مج لامضی مُحَمَّد شفیع صاحبؒ تھا لاش علیہ
مضی عظم پاکستان

اذ اذة المعارف كذا لاجي

جملہ حقوق ملکیت بحق اذارۃ المعاشر فیکر لائچی محفوظ ہیں

باہتمام : بھجلا مسیٹ اف سینئری

طبع جدید : محرم ۱۴۲۸ھ - فروری ۲۰۰۷ء

مطبع : زمزم پرنگ پریس کارپ

ناشر : اذارۃ المعاشر فیکر لائچی

فون : 5049733 - 5032020

i_maarif@cyber.net.pk : ای میل

ملنے کے پتے:

* اذارۃ المعاشر فیکر لائچی

فون: 5049733 - 5032020

* مکتبہ معاشر الفران فیکر لائچی

فون: 5031565 - 5031566

فہرست مضمون

صفحہ نمبر	مضمون	صفحہ نمبر	مضمون
۳۶	۷۔ ائمہ اسلام کی مزید شہادتیں ۸۔ زندقة کے کفر ہونے پر	۱۲۔ ایک قوم کو دوسری قوم سے جدا کرنے والے اصول	مقدمہ
۳۸	۷۔ مسئلہ تکفیر اہل قبلہ کسی مدعاً اسلام کی تکفیر میں انتہائی احتیاط!	۱۳۔ تکفیر مسلم خود کفر ہے	۱۔ ایمان اور کفر کی تعریف
۵۹	۷۔ ایک شبہ اور جواب احتیاط کا دوسرا پہلو فوائد ضروریہ منقول از رسالہ وصول الافکار	۱۴۔ موسمن و کافر کی تعریف اور کفر کی اقسام	۲۔ فائدہ متعلقہ ختم نبوت موسمن و کافر کی تعریف
۶۱	۸۔ ایک شبہ اور جواب احتیاط کا دوسرا پہلو فوائد ضروریہ منقول از رسالہ وصول الافکار	۱۵۔ تعریفات	۳۔ اسلام و ایمان اور مسلم و موسمن میں فرق
۶۳	۸۔ سوال اول	۱۶۔ ضابطہ تکفیر	۴۔ ضروریات دین حنبلیہ
۶۵	۸۔ الجواب!	۱۷۔ تشریف مسئلہ از امداد الفتاویٰ (جلد سادس)	۵۔ کفر اور کافر کی اقسام کفر، زندقة والحاد تاویل اور تحریف میں فرق
۶۸		۱۸۔ خلاصہ رسالہ ص	
۷۳		۱۹۔ جواب بعض شبہات	
۷۶		۲۰۔ یہ کافر بنا نہیں بتانا ہے!	
۷۸		۲۱۔	

بسم الله الرحمن الرحيم

الحمد لله وكفى وسلام على عباده الذين اصطفى

خصوصاً على سيدنا محمد المصطفى ومن يهتديه اهتدى

ایمان، اسلام، کفر کے الفاظ جتنے ہر طبقہ میں متعارف ہیں کہ ہر فرقے کے
آن پڑھ جاہل تک ان کو جانتے ہیں، اتنا ہی ان کی جامع مانع تعریف کرنا دشوار بھی
ہے۔ اور یہ صرف کفر و ایمان کے ساتھ مخصوص نہیں، بلکہ عام متعارف اور زبان زد
الفاظ جن کے معانی سمجھنے میں کسی بچہ کو بھی کوئی شک و شبہ نہیں ہوتا، جیسے ٹوپی، کرتو،
پاجامہ، جوتو، مکان، میز، کرسی، لوٹا، گلاس وغیرہ، لیکن اگر انہیں الفاظ میں سے کسی لفظ
کی جامع مانع تعریف کا سوال پیدا ہو تو بڑے سے بڑا ماجرہ چکرائے گا اور پورے غور و
کفر کے بعد بھی جو تعریف کرے گا اُس میں یہ خطرہ رہے گا کہ شاید اس کے مفہوم کے
بعض افراد رہ گئے ہوں یا غیر مفہوم کے افراد اس میں داخل ہو گئے ہوں۔

علمائے سلف، مفسرین، محدثین، فقہاء و متكلمين نے ایمان و اسلام کی مکمل
تعریف، پھر کفر کی تعریف اور اس کی اقسام پر طویل مباحثت اور مستقل رسائل لکھے
ہیں۔ اس آخری دور میں مخزن علوم اسلامیہ، سند العلماء، استاذ الاساتذہ سیدی
واستاذی حضرت العلامہ مولانا محمد انور شاہ کشیری قدس سرہ سابق صدر المذاہبین
دارالعلوم دیوبند نے اس موضوع پر ایک نہایت مکمل اور مفصل کتاب بنام "اٹکفار"

المُلْحِدِينَ ”تصنیف فرمائی ہے، سبب تصنیف یہ تھا کہ کفر کی ایک خاص قسم جس کو زندقہ یا الحاد کہتے ہیں۔ اور یہی اس زمانہ کا کفرِ فاقہ ہے۔ اس کو اسلام و ایمان سے ممتاز کرنا اور مسلمان اور زندگی میں فرق کرنا ہمیشہ غور طلب مسئلہ رہا ہے، اور اس زمانہ میں علومِ قرآن و حدیث سے عام ناواقتیت کی بناء پر یہ اور بھی مشکل ہو گیا، بلکہ دین اور زندگی کی بن آئی کہ اسلام کے بھیں میں بدترین کفر کی تبلیغ کرتے رہیں اور مسلم معاشرہ کا جزء بنے رہیں اور مسلمانوں کے مار آئیں بن کر ان کو ڈستے رہیں۔ بہت سے نیک دل مسلمان بھی اس فتنہ کا شکار ہونے لگے کہ جو شخص بھی اپنے آپ کو مسلمان کہے اس کو مسلمان سمجھنا چاہئے خواہ وہ عقائد و اعمال کچھ بھی رکھتا ہو، اور آج کل کے عرف میں اس کو سیاسی دانشمندی سے تعبیر کیا جاتا ہے، لیکن اس کا لازمی نتیجہ یہ ہے کہ ”اسلام“ کسی حقیقت یا عقیدہ و نظریہ کا نام نہیں بلکہ ایک ایک بے معنی لفظ ہے، جس کا جی چاہے اپنے عقائد، اپنے خیالات، اپنے اعمال پر قائم رہتے ہوئے ”مسلمان“ ہو سکتا ہے، اسلام اس پر کوئی پابندی عدم دنبیں کرتا۔

اس فتنہ کے ہولناک نتائجِ اسلام اور مسلمانوں کے لئے جس قدر تباہ کن تھے وہ محتاجِ بیان تھے، اس لئے کفر کی اس قسم کو جو اسلام کے لباس اور اسلام کے دعویٰ کے ساتھ عمل میں آتی ہے پوری طرح واضح کرنا وقت کا ایک اہم مسئلہ بن گیا۔

خصوصاً اس معاملہ میں دو چیزیں ایسی تھیں کہ ان میں عوام سے گزر کر بعض خواصِ اہلِ علم بھی اشتباه میں پڑ سکتے ہیں۔

الف: - عام طور پر فقهاء و علماء کی تصریحات موجود ہیں کہ جو شخص کسی عقیدہ کفریہ کا قاتل ہو مگر صاف طور پر نہیں بلکہ تاویل کے ساتھ قاتل ہو اس کو کافرنہ کہا جائے، اور یہ بھی ظاہر ہے کہ جو شخص بھی دعواۓ اسلام کے ساتھ کسی کافرانہ عقیدہ و قول کو اختیار کرتا ہے تو کسی نہ کسی تاویل کی آذلے کر ہی اختیار کرتا ہے، اس کا نتیجہ پھر وہی نکلتا ہے کہ کسی مدعی اسلام کو کافر کہنا جائز نہ ہو، حالانکہ نصوص و قرآن و حدیث

اس کے خلاف شاہد ہیں، اس لئے ضرورت تھی کہ فقہاء و متكلّمین کے اس متفقہ اصول کی وضاحت کی جائے کہ تاویل کے ساتھ کسی عقیدہ کفریہ کا قائل ہونا موجب کفر نہیں۔

ب:- یہ مسئلہ بھی ایک صحیح و صریح حدیث سے ثابت اور علماء و فقہاء کے نزدیک مسئلہ ہے کہ کسی الٰہ قبلہ کو کافرنہ کہا جائے، اس کا نتیجہ بھی بظاہر یہی لکھتا ہے کہ جو مدعاً اسلام کعبہ کو اپنا قلبہ قرار دے پھر خواہ وہ اللہ اور رسول کے بارے میں کیسے ہی غلط عقائد رکھتا ہو اور تو ہیں کرتا ہو، اس کو کافرنہ کہا جائے۔

یہ دونوں شبہات چونکہ علیؑ رنگ کے ہیں اس لئے اور بھی ضروری ہوا کہ ان کی اصل حقیقت کو واضح کیا جائے، اس لئے حضرۃ الاستاذ حضرت شاہ صاحب قدس سرہ نے اس موضوع پر قلم آٹھایا اور ایسی بے نظیر کتاب تصنیف فرمائی کہ اس سے پہلے کوئی کتاب اتنی جامع نظر نہیں آتی۔

گر اس کے ساتھ ہی اڈل تو یہ کتاب عربی زبان میں ہے، دوسرے حضرت شاہ صاحب قدس سرہ کی اس رفتعت علیؑ کی آئینہ دار ہے جس تک پہنچنے کے لئے خود ایک بڑا علم درکار ہے، نتیجہ یہ ہوا کہ عوام تو اس کے استفادہ سے محروم تھے ہی، روز بروز استعدادِ علیؑ کے تناقض نے اکثر الٰہ علم کو بھی محروم کر دیا، اس تصنیف کے شائع ہونے کے بعد ہی سے بہت سے حضرات کا مطالبہ تھا کہ اس کے مضامین کو آسان ترتیب کے ساتھ سلیمانی اردو میں لکھا جائے، بہت سے دوستوں نے احتقر کو بھی اس ضرورت کی طرف توجہ دلائی، اور خود بھی اس کی ضرورت کا احساس پہلے سے تھا۔

لیکن بحکم قضاء و قدر یہ کام آج تک تعویق میں پڑا رہا، اب جبکہ پاکستان میں قادریانی قشقہ نے نیا جنم لیا^(۱) اور کفر و اسلام میں تبلیس کرنے والے پرانے شکاری

(۱) اور پنجاب کی تحقیقاتی عدالت میں مسلمان اور کافر اور اسلام اور کفر کی تعریف کے متعلق سوالات کے گئے۔ ۱۲ منہ

نئے جال لے کر میدان میں آئے تو یہ مسئلہ اسلامیان پاکستان کے لئے پھر از سرنو
معرکہ بحث بن گیا، اس وقت ضرورت کا احساس دوچند ہو گیا، اور بنام خدا تعالیٰ
ذیر نظر اور اُراق کی کتابت شروع کی۔

اس میں استاذِ محترم کے تمام مواد بحث اور تحقیقات کو پورا لے لیا گیا ہے مگر
ترتیب و بیان سب اس ناکارہ کا ہے، اور استاذِ محترم کا روئے سخن چونکہ ایک خاص فتنہ
اور خاص اعتراضات کے جواب کی طرف تھا اس لئے اسلام و ایمان یا کفر اور اس کی
آقسام کی پوری تحقیق اس کتاب میں نہ تھی، اس کا احرقر نے اضافہ کیا اور کسی خاص فرقہ
کے عقائد و خیالات کو مدارِ بحث بنائے بغیر عمومی اور کلی طور پر مسئلہ کفر و اسلام کو واضح
کرنے کی کوشش کی اور اب الحمد للہ یہ کتاب مسئلہ کفر و اسلام کی تمام تر ضروری مباحث
پر حاوی اور ازالۃ شبہات کے لئے کافی ہو گئی ہے، واللہ سبحانہ و تعالیٰ ولی
التوفیق وہو به حقیق!

بناء پاکستان کے وقت مسئلہ کفر و اسلام کے ساتھ ایک اور بحث کا دروازہ
ٹھکلا کر دنیا میں قوموں کی تقسیم و تفریق نسل و طین اور رنگ و لسان کی بیانیاد پر ہے یا
مذہب یعنی کفر و اسلام کی بیانیاد پر؟ پھر بناء پاکستان کے بعد بھی یہ بحث مختلف صورتوں
سے سامنے آتی رہی، اس لئے شروع میں اس مسئلہ پر بھی قرآن و حدیث کی روشنی میں
ایک مختصر شذرہ لکھا گیا۔

رَبَّنَا تَقْيَلُ مِنَّا إِنَّكَ أَنْتَ السَّمِيعُ الْعَلِيمُ ۝

بندہ محمد شفیع عفان اللہ عنہ

مقیم کراچی، مقام لاہور

جنادی الاولی ۱۳۷۳ھ

جوری ۱۹۵۳ء

مقدّمه

ایک قوم کو دوسری قوم سے جُدا کرنے والے اصول

تمام انسان اصل میں ایک قوم اور ایک ملت تھی، ایک ہی ماں باپ سے پیدا ہوئے تھے، اور انسانیت کے ابتدائی دور میں سب کے نظریات و عقائد اور معاشی و معاشرتی اصول بھی ایک ہی تھے، سب ایک خدا کو مانتے والے اور اس کے احکام کو جو بذریعہ رسول ان تک پہنچ واجب الاتّباع بھجنے والے تھے۔ پھر جوں جوں ان کے افراد دنیا میں پھیلتے گئے اور ایک دوسرے سے دوری ہوتی گئی اور بڑھتے بڑھتے یہ دوری مشرق سے مغرب اور جنوب سے شمال تک پوری زمین کے اطراف پر حاوی ہو گئی تو معاشی اور معاشرتی اصول میں فرق پڑا، بول چال میں اختلاف آیا، زبانیں مختلف ہو گئیں، اسی کے ساتھ عقائد و نظریات بھی متاثر ہوئے، خدا پرستی کی جگہ مختلف پرستی کا دروازہ گھلا اور خدا کی مختلف مخلوق مختلف اقوام میں بٹ گئی اور قومیوں کی جنگ شروع ہو گئی۔ اقوام کے باہمی تباہی کے ساتھ تعاون و تناصر کی ضرورت پیش آئی تو مختلف گروہوں نے مختلف اصول پر اپنے اپنے اعوان و انصار بنائے، شروع میں آبادی کی چارستہ مشرق، مغرب، جنوب اور شمال کے اصول پر دنیا میں چار قومیں سمجھی گئیں، پھر زمین کی سات اقلیمیوں کی بنیاد پر سات قومیں مانی گئیں (ملل و نحل، شہرستانی ص: ۲)، پھر کسی نے نسل و نسب کی بنیاد پر اپنی قوم کو سمجھا کر کے دوسرے قبائل و انساب کے مقابلہ پر نبرد آزماء کر دیا، کسی نے جغرافیائی اور طنی یا انسانی بنیادوں پر لوگوں کو اپنی قوم

ہنالیا، اور جوان بنیادوں میں ان سے مختلف تھے ان کو جدا گانہ اور حريف قوم قرار دیا۔
کسی نے نظریات و عقائد کو قومیت کی بنیاد پر تخلوق پرستوں کو ایک قوم بنایا اور
خالص خدا پرستوں کو حريف قوم قرار دیا۔ ع

چوں ندیدند حقیقت رہ افسانہ زوند

اللہ تعالیٰ نے بنی آدم کی صلاح و فلاح کے لئے ہر قرن میں اور ہر امت
میں اپنے انبیاء سمجھے:-

وَإِنْ مِنْ أُمَّةٍ إِلَّا خَلَّا فِيهَا نَذِيرٌ۔ (۲۳:۳۵)

ترجمہ:- ہر ایک امت میں (ہماری طرف سے) کوئی

ڈرانے والا ہو گز را ہے۔

ان سب انبیاء کی ایک ہی تعلیم تھی کہ یہ خود ساختہ اختلافات ختم کر کے پھر
ملٹ واحده بن جاؤ، مخلوق پرستی کو چھوڑ کر صرف ایک خدا کی پرستش کرو، نسلی، جغرافیائی
اور لسانی امتیازات کو اللہ تعالیٰ کی قدرت کاملہ کی نشانیاں اور صرف معاشرت میں
سہولت پیدا کرنے کے اسباب اور نعمتیں سمجھو، ان کو قوی ترقہ کی بنیاد نہ بناؤ۔ جس کو
سچھ ماننے والوں نے مانا اور بدجھتوں نے انکار و مقابلہ کی راہ اختیار کی، جس سے کفر و
اسلام کی جنگ چڑھ گئی۔

ہمارے رسول خاتم الانبیاء ﷺ بھی تمام انبیاء کی سنت کے مطابق یہی
پیغام لائے، اور سب سے زیادہ موثر طریقہ پر اس کو پھیلایا۔ قرآن نے ایک طرف تو
نسلی، طنی اور لسانی امتیازات کو آیاتی قدرت اور نہماۓ الہیہ کہہ کر ان کا صحیح مقام
بتلایا کہ وہ معاشرت میں سہولت پیدا کرنے کے اسباب ہیں، قومیوں کی بنیادیں نہیں
ہیں، ملاحظہ ہوں ارشادات قرآنیہ:-

ا:- وَمِنْ أَيْتَهُ خَلْقَ السَّمَوَاتِ وَالْأَرْضِ

وَآخِلَافَ السِّتَّةِ كُمْ وَالْوَانِكُمْ ۖ إِنْ فِي ذَلِكَ لَا يَتَ

لِلْعَلِيمِينَ.

(۲۲:۳۰)

ترجمہ:- اور اس کی نشانیوں میں سے زمین و آسمان کا پیدا کرنا ہے، اور تمہاری زبانوں اور رنگوں کا مختلف ہونا ہے، بیشک اس میں البتہ نشانیاں ہیں جہاں والوں کے لئے۔

۲:- وَجَعَلْنَاكُمْ شَعُوبًا وَّقَبَائِلَ لِتَعَارَفُوا. (۱۳:۳۹)

ترجمہ:- اور ہم نے تمہیں شاخوں اور قبیلوں میں تقسیم کیا تاکہ تم پہنچانے جاؤ۔

اور دوسری طرف قدیم وحدت کو از سرفی قائم کرنے کی دعوت دی، آیت مذکورہ بالا سے پہلے ارشاد ہوا:-

يَأَيُّهَا النَّاسُ إِنَّا خَلَقْنَاكُمْ مِّنْ ذَكَرٍ وَّأُنثَى

(۱۳:۳۹) الخ.

ترجمہ:- اے لوگو! ہم نے تمہیں ایک ہی ماں باپ کے جوڑے سے پیدا کیا۔

خَلَقْنَاكُمْ مِّنْ نَفْسٍ وَّاحِدَةٍ وَّخَلَقَ مِنْهَا زُوْجَهَا.

(۱:۲)

ترجمہ:- تم کو ایک جان سے پیدا کیا اور اسی جان سے اس کے جوڑے کو۔

رسول کریم ﷺ نے اپنی آخری عمر میں جنت الوداع کا خطبہ دیتے ہوئے جہاں اسلامی دستور کے اور بنیادی اصول بتلائے وہیں یہ بھی ارشاد فرمایا:-

إِيَّاهَا النَّاسُ إِنَّ رَبَّكُمْ وَاحِدٌ، لَا فَضْلٌ لِعَرَبِيٍّ عَلَى عَجَمِيٍّ وَلَا لِعَجَمِيٍّ عَلَى عَرَبِيٍّ، وَلَا لِأَحْمَرِ عَلَى أَسْوَدٍ وَلَا لِأَسْوَدِ عَلَى أَحْمَرٍ إِلَّا بِالشُّقُوقِ إِنَّ أَكْرَمَكُمْ عِنْدَ اللَّهِ

الفاکم!

ترجمہ:- اے لوگو! تمہارا پروردگار ایک ہے، عربی کو عجمی پر اور عجمی کو عربی پر کوئی فضیلت حاصل نہیں، اسی طرح کسی گورے کو کالے اور کالے کو گورے پر کوئی تفوق حاصل نہیں، مگر تقویٰ کی وجہ سے۔ بے شک تم میں سب سے زیادہ حکم اللہ کے نزدیک وہ ہے جو تم میں سب سے زیادہ مشقی ہو۔

الغرض اس معاملہ میں رسول اللہ ﷺ کی دعوت کا خلاصہ یہ تھا کہ فرقہ دارانہ اور صوبجاتی اختلافات کی دلدل میں پھنسی ہوئی دنیا کو پھر ایک صحیح متحده قومیت کی طرف لایں جو ان کے جدا مجدد حضرت آدم ﷺ کی میراث تھی۔ اس کے لئے دو طریق اختیار کئے گئے۔

اول:- قومیوں کی تقسیم و تفریق کی جو غلط بنیادیں نسلی، لسانی اور طبقی اصول پر لوگوں نے بنائی تھیں، ان کو تکسر باطل قرار دیا، کیونکہ اگر ان بنیادوں پر قوموں کی تقسیم اور انسانیت کا تفرقہ تسلیم کر لیا جائے تو اولاً تو یہ خلاف عقل ہے کہ کسی زمین یا کسی خاندان میں پیدا ہونے کی غیر اختیاری اور ضعیف وجہ سے کوئی شخص قومی اور اجتماعی معاملات میں دوسروں سے عیحدہ قوم سمجھا جائے۔ ثانیاً اگر انسان کی متحده قومیت میں اس کے تفریقے قبول کرنے جائیں تو ان کو کسی وقت اور کسی حال میں مٹایا نہیں جاسکتا، جو شخص عرب یا عجم کے کسی خاندان میں پیدا ہو چکا ہے اب اس کے اختیار میں نہیں کہ دوسرے خاندان میں پیدا ہو جائے، اسی طرح جو ایشیا میں پیدا ہوا وہ یورپ میں دوبارہ پیدا نہیں ہو سکتا۔ الغرض یہ جغرافیائی، طبقی، لسانی اور نسلی تفریقے بہت سی حکتوں پر تھی ہیں، ان کا مٹانا نہ کسی کے اختیار میں ہے اور نہ کسی عقائد کو ان کے مٹانے کی کوشش کرنا چاہئے۔ ہاں! یہ ضروری ہے کہ ان امتیازات کی حد اور ان کا صحیح مقام پہنچانا چاہئے کہ ان کی غرض صرف معاشری و معاشرتی سہولتیں ہیں اور بس!

تو میتوں کی جدائی کا ان سے کوئی تعلق نہیں۔

دوسری طریق: - دعوت اتحاد کا یہ تھا کہ نظریات و عقائد کی بناء پر قویت کی تفریق کا اصول تو تسلیم ہے کہ خدا کے مانے والے، اس کے منکروں کے ساتھ مل کر ایک قوم نہیں ہو سکتے، بلاشبہ جو لوگ خدا اور اس کے رسولوں کے منکر ہوں گے وہ مانے والوں سے علیحدہ دوسری ملت اور قوم قرار دیئے جائیں گے، قرآن نے اسی اصول کی بناء پر فرمایا:-

خَلَقْنَاكُمْ كَافِرٌ وَ مُنْكِمْ مُؤْمِنٌ۔ (۲:۲۲)

ترجمہ:- اس نے تم کو پیدا کیا، سو تم میں سے بعض کافر ہیں اور بعض مؤمن۔

نیز ارشاد ہوا:-

إِنَّا هَذِينَ السَّبِيلُ إِمَّا شَاكِرًا وَ إِمَّا كَفُورًا۔

(۳:۷۶)

ترجمہ:- ہم نے بلاشبہ انسان کو راہ بتادی، خواہ وہ شکرگزار بنے یا ناشکرا۔

اور ایک جگہ اسی نظریاتی اور عقائد کے اختلافات کی بناء پر ایک گروہ کو "حزب اللہ" اور دوسرے کو "حزب الشیطان" کا لقب دیا۔

الغرض عقائد و نظریات کے اختلاف کو قوموں کے تفرقہ کا سبب اصولی طور پر تسلیم کر لیا گیا ہے، پھر اس تفریق کو مٹانے کے لئے خدا پرستی کے اصول صحیحہ اور عقائد ہے کی اشاعت و تبلیغ اور مخلوق پرستی یا انکار خدا اور رسول جیسے عقائد باطلہ کے مفاسد اور ان کی دینیوی و اخروی تباہ کاری کو بیان کر کے خلق خدا کو ان سے بچانے کی تدبیریں اختیار کیں اور نصیحت و ہمدردی کا کوئی پہلو آٹھا نہیں رکھا، جس کے ذریعہ ناعاقبت اندیش انسانوں کو تباہی کی طرف جانے والے راستہ سے روکا نہ گیا ہو۔

لیکن بہت سے بدنصیب اور بے بصیرت انسانوں نے اس ہمدردی کو دشمنی سمجھا اور عداوت و پیکار پر آمادہ ہو گئے، جس کے نتیجے میں کفر و اسلام کی جنگ چڑھ گئی۔ اب اگر کوئی شخص اس جنگ کو ختم کرنا چاہے تو اس کے دو ہی راستے ہیں، ایک یہ کہ خدا پرست اہل حق اپنے نظریہ کو چھوڑ کر منکروں اور کافروں کے سامنے تھیار ڈال دیں اور خدا کی مخلوق کو منکریں خدا کے حوالہ کر دیں، یعنی دوسرے لفظوں میں شفیق ڈاکٹر یمار کی غلط روشن سے عاجز آ کر اپنے ہاتھ سے اس کو زہر پلا دے۔

یا پھر یہ صورت ہے کہ غلط کار منکریں خدا و رسول اپنی روشن سے باز آ جائیں، ان دونوں طریق میں سے پہلا طریق تو معقول نہیں، اور دوسرا اپنے اختیار میں نہیں، اس لئے یہ کفر و اسلام کا اختلاف اس وقت تک جاری رہنا ناگزیر ہے جب تک کہ منکریں خدا و رسول یا ہوش میں آ جائیں یا ختم ہو جائیں۔

خلاصہ یہ ہے کہ اسلام کی اصل دعوت حقیقت میں ایک اصلی اور صحیح متحده قومیت کی ہے جو وطنی اور اسلامی بنیادوں پر نہیں بلکہ اصولی صحیحہ اور عقائد ہے پرمی ہے، جس میں خدا اور اس کے رسولوں کی مخالفت کا گزر نہ ہو، اس لئے جو لوگ اس متحده قومیت کے منشور سے جدا ہو گئے وہ جدا قوم اور جدا ملت کہلاتے، یہیں سے دو قوی نظریہ پیدا ہو گیا جس نے پاکستان بنوایا۔

ہندوستان میں جنگ آزادی کا سلسلہ ایک زمانہ سے جاری تھا مگر اس کے بعض علمبرداروں نے نور و ظلت کے مقصد عناصر یعنی کفر و اسلام سے مرکب ایک غلط متحده قومیت کا نامعقول اور ناقابل عمل نظریہ بنارکھا تھا، چند علمائے ربانی اس نظریہ کی عین گرامگری کے وقت بھی مسلمانوں کی ہمیشہ اسی دو قوی نظریہ کی طرف رہنمائی فرماتے رہے، مگر اس وقت یہ آواز نہ سنی گئی، اور بالآخر جنگ آزادی کی بیتل اسی وقت منڈھے چڑھی جبکہ مسلمانوں کی ایک جماعت اس صحیح دو قوی (نوئیشن) نظریہ کی قائل ہو کر اور اسی کو بنیاد قرار دے کر میدانِ عمل میں اُتر آئی۔

پاکستان کے ہر باشندہ بلکہ دنیا کے سب مسلمانوں کو حکیم الامت تھانوی رحمۃ اللہ علیہ اور قائد اعظم اور ان کے رفقاء کارمین سے شیخ الاسلام حضرت مولانا شیخ احمد عثمنی رحمۃ اللہ علیہ کا ہمیشہ شکرگزار رہنا چاہئے، جنہوں نے مسلمانوں کو صحیح راہ دکھائی اور اس کے نتیجے میں حق تعالیٰ نے ان کو ایک آزاد و خود مختار سلطنت بخشی۔

خلاصہ کلام یہ ہے کہ ایک قوم کو دوسری قوم سے جدا کرنے کے اسباب دنیا میں مختلف سمجھے گئے تھے، لیکن اسلام نے اپنی تعلیمات سے واضح کر دیا کہ قوموں کی تفریق و تقسیم صرف ایک ہی اصول، یعنی خدا کو ماننے یا نہ ماننے کی بنیاد پر ہو سکتی ہے جس کا نام اسلام اور کفر ہے، دوسری کوئی چیز ایسی نہیں جو انسانیت کے لکڑے کر کے ان کو مختلف گروہوں میں بانٹ دے۔ مقدمہ ختم ہوا اب اس رسالہ کا اصل مقصد شروع کیا جاتا ہے، واللہ الموفق والمعین!

ایمان اور کفر کی تعریف

یہ ظاہر ہے کہ خدا کو ماننا اس کی اطاعت و فرمانبرداری کا نام ہے، اور نہ ماننا نافرمانی کا، پھر خدا کی فرمانبرداری یعنی ”اس کی پسند و ناپسند کو پہچان کر پسندیدہ چیزوں کو اختیار کرنا اور ناپسندیدہ سے بچنا“، اس دنیا میں بغیر اس کے عادةً ممکن نہیں کہ اللہ تعالیٰ کی طرف سے کوئی پیغام لانے والا رسول آئے جو اس کی پسند و ناپسند کو ممتاز کر کے بتا دے، کیونکہ انسان محض اپنی عقل سے تو اپنے باپ، بھائی اور بیٹے اور دوست کی پسند و ناپسند کو بھی ممتاز نہیں کر سکتا جب تک کہ خود اس کے کلام یا طرزِ عمل سے اس کا اظہار نہ ہو جائے تو پھر حق تعالیٰ جس کی ذات انسانی اور اک و دوسرس سے بالاتر ہے، اس کی پسند و ناپسند کا اور اک انسان محض اپنی عقل سے کیسے کر سکتا ہے؟ یہی حکمت ہے انبیاء علیہم السلام کے دنیا میں بیجھنے کی۔

الفرض اس دنیا میں خدا کے ماننے کا صرف ایک طریق ہے کہ اس کے

رسول کی لائی ہوئی ہدایات کو دل اور زبان سے تسلیم کرے، اسی کا نام ”اسلام“ ہے، اور اس کی ہدایات کو تسلیم نہ کرنے کا ہی نام ”کفر“ ہے۔

مدھب کا سب سے بڑا بنیادی مسئلہ ایمان و کفر ہے، اس لئے قرآن کریم نے اپنی سب سے پہلی سورۃ (بقرہ) کی سب سے پہلی آیات میں اسی مضمون کو بیان فرمایا، بلکہ پورے عالم کو تمیں گروہوں میں تقسیم کر دیا، مؤمن، کافر اور منافق، سورۃ بقرہ کی ابتدائی چار آیتیں مؤمنین کی شان میں، اور بعد کی دو آیتیں کفار کے بارے میں آتی ہیں، اور اس کے بعد تیرہ آیتیں منافقین کے حال میں ہیں۔ یہ تمیں گروہ حقیقت میں دو ہی ہیں کیونکہ کافر اور منافق اصل میں ایک ہی گروہ ہے، لیکن منافقین کی ظاہری صورت عام کفار سے مختلف ہونے کی بنا پر ان کا بیان علیحدہ کیا گیا، چونکہ کفار کا یہ گروہ اسلام اور مسلمانوں کے لئے زیادہ خطرناک اور اشد ہے، اس لئے اس کے حالات کا بیان زیادہ تفصیل سے تیرہ آیتوں میں کیا گیا، یہ پوری انہیں آیتیں ہو گئیں، ان میں سے چند معترجمہ درج ذیل ہیں:-

ا:- اللَّهُمَّ ذِلِكَ الْكِتَبُ لَا رَبَّ لَهُ إِلَّا هُنَّ

لِلْمُتَّقِينَ. الَّذِينَ يُؤْمِنُونَ بِالْغَيْبِ وَيَقِيمُونَ الصَّلَاةَ وَمَا

رَزَقْنَاهُمْ يُنْفِقُونَ. وَالَّذِينَ يُؤْمِنُونَ بِمَا أُنْزِلَ إِلَيْكَ وَمَا

أُنْزِلَ مِنْ قَبْلِكَ، وَبِالآخِرَةِ هُمْ يُوقَنُونَ. أُولَئِكَ عَلَى

هُنَّدِي مِنْ رَبِّهِمْ وَأُولَئِكَ هُمُ الْمُفْلِحُونَ.

(۲۵۳:۲)

ترجمہ:- یہ کتاب ایسی ہے جس میں کوئی شبہ نہیں، راہ

تاتا نے والی ہے خدا سے ڈرنے والوں کو۔ وہ خدا سے ڈرنے

والے لوگ ایسے ہیں جو یقین لاتے ہیں چھپی ہوئی چیزوں پر اور

قام رکھتے ہیں نماز کو اور جو کچھ ہم نے ان کو دیا ہے اس میں

سے خرچ کرتے ہیں۔ اور وہ لوگ ایسے ہیں جو یقین رکھتے ہیں

اس وحی پر جو آپ کی طرف اتاری گئی اور اس وحی پر بھی جو آپ سے پہلے اتاری گئی اور آخرت پر بھی وہ لوگ یقین رکھتے ہیں۔ بس یہ لوگ ہیں ٹھیک راہ پر جوان کے پروردگار کی طرف سے ملی ہے اور یہ لوگ ہیں پورے کامیاب۔

۲:- إِنَّ الَّذِينَ كَفَرُوا أَسْوَاءٌ عَلَيْهِمْ ءَانْدَرُهُمْ أَمْ لَمْ تُنذِرْهُمْ لَا يُؤْمِنُونَ . حَتَّمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ عِشَاؤَةٌ وَلَهُمْ عَذَابٌ عَظِيمٌ .

(۷۰:۶:۲)

ترجمہ:- بے شک جو لوگ کافر ہو چکے ہیں برابر ہے ان کے حق میں خواہ آپ ان کو ڈرا میں یا نہ ڈرا میں وہ ایمان نہ لائیں گے۔ بند لگادیا اللہ نے ان کے دلوں پر اور ان کے کانوں پر اور ان کی آنکھوں پر پردہ ہے اور ان کے لئے سزا بڑی ہے۔

۳:- وَمِنَ النَّاسِ مَنْ يَقُولُ أَمْنًا بِاللَّهِ وَبِالْيَوْمِ الْآخِرِ وَمَا هُمْ بِمُؤْمِنِينَ .

ترجمہ:- اور لوگوں میں بعض ایسے ہیں جو کہتے ہیں ہم ایمان لائے اللہ پر اور آخری دن پر، حالانکہ وہ بالکل ایمان والے نہیں۔

”الْمُفْلِحُونَ“ تک چار آیتوں میں مؤمنین کا بیان ہے، اور اس کے بعد ”عَذَابٌ عَظِيمٌ“ تک کفار کا، اور اس کے بعد ”وَمِنَ النَّاسِ“ سے منافقین کا بیان شروع ہوا ہے، اور اس کے ضمن میں ایمان و کفر اور مؤمنین و کافر اور منافق کی تعریف بھی آگئی۔ ابتدائی چار آیتوں جو مؤمنین کے بارہ میں آئی ہیں ان میں اولاً مؤمن اور ایمان کا اجمانی ذکر کیا گیا، ”الَّذِينَ يُؤْمِنُونَ بِالْغَيْبِ“ یعنی وہ لوگ جو غیر پر ایمان

لاتے ہیں۔ ترجمان القرآن حضرت عبد اللہ بن عباس رضی اللہ عنہ نے فرمایا کہ: غیب سے اس جگہ وہ تمام اعتقدیات مراد ہیں جو انسان کی نظر و مشاہدہ سے غائب ہیں، جیسے فرشتے، قیامت، جنت، دوزخ، پل صراط اور میزانِ عدل وغیرہ۔

(تفسیر ابن کثیر و خازن وغیرہ)

اس اجمالی میں لفظ ”بالغیب“ لانے سے اس طرف بھی اشارہ ہو سکتا ہے کہ ان کا ایمان حاضر و غائب یکساں ہے، ان کے مقابل فریق منافقین کی طرح نہیں جس کا حال اگلی آیت میں یہ بیان ہوا ہے کہ: ”وَإِذَا لَقُوا الَّذِينَ آمَنُوا قَالُوا إِنَّا أَمْنَأُّونَا وَإِذَا خَلَوْا إِلَيْنَا شَيْطَانٍ يُهْدِي مَعَكُمْ“۔ یعنی جب وہ ایمان والوں سے ملتے ہیں تو کہتے ہیں کہ ہم ایمان لے آئے، اور جب کفار کے پاس جاتے ہیں تو کہتے ہیں کہ ہم تمہارے ساتھ ہیں۔

اس ایمان اجمالی کی تفصیل بعد کی تیسری آیت میں مکمل تعریف کے ساتھ ان الفاظ میں بیان کی گئی ہے: ”الَّذِينَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ وَبِالْآخِرَةِ هُمْ يُوقِنُونَ“، یعنی وہ لوگ جو آخرت پر نازل شدہ کتاب اور شریعت پر بھی ایمان لائے اور آپ سے پہلے انبیاء پر نازل شدہ وحی اور شریعت پر بھی، اور وہ آخرت کا بھی یقین رکھتے ہیں۔

ایمان کا سب سے پہلا جزء جو اللہ پر ایمان لانا ہے، اس کو صراحةً ذکر کرنے کی اس لئے ضرورت نہ سمجھی گئی کہ جب اللہ پر ہی کسی کا ایمان نہ ہو تو اس کے کسی رسول یا وحی پر ایمان لانے کے کوئی معنی ہی نہیں ہو سکتے، اور اسی سورۃ کے ختم پر جب کمر ایمان کے مفہوم کی تشریع فرمائی گئی تو وہاں ایمان باللہ کو صریح ان لفظوں میں ذکر بھی کر دیا گیا:-

امَنَ الرَّسُولُ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ،

كُلُّ أَمْنٍ بِاللَّهِ وَمَلَكَيْهِ وَكُتُبِهِ وَرَسُلِهِ لَا نَفْرَقُ بَيْنَ أَحَدٍ مِنْ

رُسُلِهِ.

(۲۸۵:۲)

عوام میں جو ایمانِ محمل و مفہل مشہور ہیں یہ غالباً اسی پر منی ہیں، ایمانِ محمل سورہ بقرہ کی پہلی آیات سے، اور ایمانِ مفہل اس کی آخری آیات سے لیا گیا ہے۔ پس آیت مذکورہ سے ایمان کے تین بنیادی اصول معلوم ہوئے: ۱- اللہ پر ایمان لانا۔ ۲- رسول اللہ ﷺ اور انہیاءٰ سابقین کی سب وحیوں پر ایمان لانا۔ ۳- آخرت پر ایمان۔ اور یہی تین چیزیں درحقیقت ایمان کے اصول ہیں، باقی سب فروع ہیں۔

امام غزالی رحمۃ اللہ علیہ نے ”فیصل التفرقة بین الاسلام والزنادقة“

میں لکھا ہے:-

اَصْوَلُ الْإِيمَانِ ثَلَاثَةٌ: الْإِيمَانُ بِاللَّهِ، وَبِرَسُولِهِ،

وَبِالْيَوْمِ الْآخِرَةِ، وَمَا عَدَاهُ فَرَوْعَةٌ.

ترجمہ:- اس ایمان کے اصول تین ہیں: اللہ تعالیٰ پر ایمان، اس کے رسول پر ایمان، اور قیامت پر ایمان۔ اس کے ما سواب فروع ہیں۔

اور ان اصول کو بھی کوئی اور مختصر کرنا چاہے تو صرف ایمان بالرسول میں سب اصول آجاتے ہیں، کیونکہ جب تک اللہ پر ایمان نہ ہو اس کے رسول پر ایمان ہو ہی نہیں سکتا، اور رسول پر ایمان ہو جائے تو یومِ قیامت پر ایمان خود اس کے اندر داخل ہے، کیونکہ ایمان بالرسول سے ان تمام ہدایتوں پر ایمان لانا مراد ہے جو رسول نے پیش کی ہیں، اور ظاہر ہے ان ہدایتوں میں روزِ قیامت کی تصدیق بھی ایک بہت بڑی ہدایت ہے، اسی لئے ائمہ اسلام نے ایمان کی تعریف اس طرح فرمائی ہے:-

هو تصديق النبي صلى الله عليه وسلم فيما علم

مجیئه بالضرورة.

ترجمہ:- ایمان رسول اللہ ﷺ کی تصدیق کرنے کا
نام ہے، ہر اس چیز میں جس کا ثبوت آپ سے قطعی اور بدیہی
طور پر ہو جائے۔

فائدہ متعلقہ ختم نبوت

اس آیت میں ایمان اور مومن کی تعریف کے ضمن میں ایک لطیف طریقہ پر
یہ بھی بتلا دیا گیا ہے کہ سلسلہ نبوت و رسالت وحی رسالت آنحضرت ﷺ پر ختم ہے،
کیونکہ اس میں آنحضرت ﷺ پر نازل شدہ وحی پر ایمان لانے کے ساتھ صرف انبیاء
سابقین اور ان کی وحی پر ایمان لانے کی تلقین ہے، انبیاء مابعد کا کوئی ذکر نہیں، ظاہر
ہے کہ اگر آپ سے بعد بھی کسی قسم کا تشرییعی نبی مبعوث ہونے والا ہوتا تو جس طرح
انبیاء سابقین کی وحی پر یقین کرنے کو جزو ایمان قرار دیا گیا اسی طرح انبیاء مابعد پر
ایمان لانے کا ذکر بھی ضروری تھا، بلکہ ایک حیثیت سے انبیاء مابعد کا ذکر بہ نسبت
انبیاء سابقین کے زیادہ ضروری تھا کیونکہ انبیاء سابقین کا ذکر تو خود قرآن میں بھی آچکا
ہے اور رسول اللہ ﷺ کی تشرییحات و توضیحات میں اس سے زیادہ آچکا ہے، اس کے
متعلق امت کے گمراہ ہونے کا کوئی خطرہ نہیں تھا، مخالف اس نبی کے جو آئندہ مبعوث
ہونے والا ہوتا کہ اس کے حالات و علامات سے امت واقف نہیں اور امت کو
بلاؤ سطہ اس سے سابقہ پڑنا تھا، اور اس کے مانے یا نہ مانے پر امت کی نجات یا
ہلاکت کا دار و مدار ہوتا، ایسی حالت میں خدا کی آخری کتاب اور روف و رحیم نبی ﷺ
کا فرض ہوتا کہ آئندہ مبعوث ہونے والے نبی کی پوری کیفیات و حالات و علامات کو
ایسی طرح واضح کرتے کہ اس میں کسی استباہ و التباس کی گنجائش نہ رہتی، اور پھر امت
کو اس پر اور اس کی وحی پر ایمان لانے اور اس کی اطاعت کرنے کے غیر بہم احکام
بکرات و مرأت قرآن و حدیث میں مذکور ہوتے۔

مگر بجائے اس کے ہوایہ کہ قرآن نے جہاں اصول ایمان کا تذکرہ کیا تو انہیاء سبقین اور ان کی وحی پر ایمان لانے کو جزو ایمان کی حیثیت سے ذکر فرمایا، اور بعد میں مبouth ہونے والے کسی نبی یا رسول کا یا اس کی وحی کا نام تک نہ لیا، پھر ایک جگہ نہیں قرآن میں وہ سے زیادہ آیات اسی مضمون کی آئی ہیں، جن میں آپ سے پہلے آنے والی وحی پر ایمان لانے کی تاکید ہے، بعد کی کسی وحی یا نبی کا تذکرہ تک نہیں۔

یہ قرآن کی ایک کھلی ہوئی شہادت اس امر پر ہے کہ آنحضرت ﷺ کے بعد کوئی نبی مبouth نہیں ہوگا، صرف عیسیٰ بن مریم ﷺ آخر زمانہ میں آئیں گے، جو پہلے مبouth ہو چکے ہیں، اور جن پر امت محدث یہ پہلے سے ایمان رکھتی ہے، لہذا کوئی نیا پیدا ہونے والا شخص اس امت کو اپنی نبوت و وحی کی طرف دعوت دے کر امت کے لئے مارنجات نہیں بن سکتا، والله الموفق والمعین!

مؤمن و کافر کی تعریف اور کفر کی اقسام

اس عنوان کا اگرچہ جمل خاکہ عنوان اول کے ضمن میں آچکا ہے، لیکن پوری وضاحت کے لئے اس کی تشریح اس عنوان میں لکھی جاتی ہے، جس کا مبنی وہی آیات ہیں جن کا ذکر عنوان اول میں آیا ہے، اور چونکہ اسلام و کفر کی تعریف میں چند اصطلاحی الفاظ کا استعمال ہوتا ہے اس لئے ان الفاظ کی تعریفات پہلے لکھی جاتی ہیں۔

تعریفات

ایمان: - رسول اللہ ﷺ کی قلبی تصدیق ہر اس چیز میں جس کا ثبوت آپ سے قطعی اور بدیکی طور پر ہو چکا ہو، بشرطیکہ اس کے ساتھ اطاعت کا اقرار بھی ہو۔

اسلام: - اللہ اور اس کے رسول ﷺ کی اطاعت و فرمانبرداری کا اقرار،

بشرطیکہ اس کے ساتھ ایمان یعنی تصدیق قلبی موجود ہو۔

گُفر: - جن امور کی تصدیق ایمان میں ضروری ہے، ان میں سے کسی امر کی تکذیب و انکار۔

مؤمن: - وہ شخص جو رسول اللہ ﷺ کی دل سے تصدیق کرے ہر اس امر میں جس کا ثبوت آپؐ سے قطعی اور بدیہی طور پر ہو چکا ہو، بشرطیکہ زبان سے بھی اس تصدیق کا اور اطاعت کا اقرار کرے۔

مسلمان: - وہ شخص جو اللہ تعالیٰ اور اس کے رسول ﷺ کی اطاعت و فرمانبرداری کا اقرار کرے، بشرطیکہ دل میں بھی ان کی تصدیق رکھتا ہو۔

کافر: - وہ شخص جو ان میں سے کسی ایک چیز کا دل سے انکار یا زبان سے تکذیب کر دے۔

اسلام و ایمان اور مسلم و مؤمن میں فرق

لغہ "ایمان" تصدیق قلبی کا نام ہے، اور "اسلام" اطاعت و فرمانبرداری کا، ایمان کا محل قلب ہے، اور اسلام کا محل قلب اعضاء و جوارح ہیں، لیکن شرعاً ایمان بغیر اسلام کے اور اسلام بغیر ایمان کے معتبر نہیں، یعنی اللہ اور اس کے رسول کی محض دل میں تصدیق کر لینا شرعاً اس وقت تک معتبر نہیں جب تک زبان سے اس تصدیق کا اظہار اور اطاعت و فرمانبرداری کا اقرار نہ کرے، اور اطاعت و فرمانبرداری کا اقرار اس وقت تک معتبر نہیں جب تک اس کے ساتھ دل میں اللہ اور اس کے رسول کی تصدیق نہ ہو۔

الفرض لغوی مفہوم کے اعتبار سے ایمان و اسلام الگ الگ مفہوم رکھتے ہیں، اور قرآن و حدیث میں اسی لغوی مفہوم کی بناء پر ایمان و اسلام کے اختلاف کا ذکر بھی ہے، لیکن خود قرآن و حدیث کی ہی تصریحات کے مطابق یہ بھی معلوم ہوتا ہے کہ شرعاً

کوئی ایمان بدوں اسلام کے یا اسلام بدوں ایمان کے معتبر نہیں۔ اسی مضمون کو بعض اہل تحقیق نے اس طرح بیان فرمایا ہے کہ ایمان و اسلام کی مسافت تو ایک ہے، فرق مبدع اور منتفع میں ہے، ایمان قلب سے شروع ہوتا ہے اور ظاہر پر منتفع ہوتا ہے، اور اسلام ظاہر سے شروع ہو کر قلب پر منتفع ہوتا ہے، اگر قلبی تصدیق ظاہری اقرار وغیرہ تک نہ پہنچے تو وہ تصدیق ایمان معتبر نہیں، اسی طرح ظاہری اقرار و اطاعت اگر تصدیق قلبی تک نہ پہنچے وہ اسلام معتبر نہیں، (اقاذه الاستاذ العلام مولانا انور شاہ قدس سرہ)۔

اب جب ایمان و اسلام کا لغوی اور شرعی مفہوم متعین ہو گیا تو مومن و مسلم کا مفہوم بھی ظاہر ہو گیا، شیخ الاسلام مولانا شبیر احمد عثمانی رحمۃ اللہ علیہ نے صحیح مسلم کی شرح میں اس مسئلہ پر سیر حاصل بحث کی ہے، اس میں امام غزالی اور امام بیکی کی یہی تحقیق لکھی ہے جو اور گزر چکی، امام بیکی کے چند جملے یہ ہیں:-

الاسلام موضوع للانقادات الظاهر مشروطاً فيه

الإيمان، والإيمان موضوع للتصديق الباطن مشروطاً

فيه القول عند الامكان. (فتح الملهم ج: ۱ ص: ۱۵)

ترجمہ:- اسلام موضوع ہے ظاہری اطاعت و

فرمانبرداری کے لئے، مگر اس میں ایمان شرط ہے۔ اور ایمان

موضوع ہے باطنی تصدیق کے لئے، مگر اس میں زبان سے کہنا

بھی شرط ہے بوقتِ امکان۔

اور شیخ کمال الدین بن ہمام شارح ہدایہ نے اپنی عقائد کی مستند و مشہور

کتاب اور اس کی شرح "مسامرة" میں امتو محمدیہ کا اتفاق اس پر نقل فرمایا ہے، اس

کے الفاظ یہ ہیں:-

وقد افتقر اهل الحق وهم فریقا الاشاعرة

والحنفية على تلازم الائمان والاسلام بمعنى انه لا

ایمان یعتبر بلا اسلام، و عکسہ ای لا اسلام یعتبر بدون ایمان فلا ینفك احدهما عن الآخر.

(ج: ۲: ص: ۱۸۶: اطع مصر)

ترجمہ:- اور الٰٰ حق نے اتفاق کیا ہے اور وہ دونوں گروہ اشاعرہ اور حفیہ ہیں، کہ ایمان اور اسلام باہم متنازم ہیں، یعنی ایمان بلا اسلام کے معتبر نہیں، اور نہ اس کا عکس، یعنی نہ اسلام بلا ایمان کے معتبر، پس ایک دوسرے سے جدا نہیں ہوتے۔

ثبوت قطعی

جو چیز آنحضرت ﷺ سے بذریعہ تواتر ہم تک پہنچی ہے، اس کا ثبوت "قطعی" ہے، جیسے قرآن، نمازوں کی تعداد، تعدادِ رکعات اور رکوع و وجود وغیرہ کی کیفیات، اذان، زکوٰۃ کی تفصیلات، حج اور اس کی بہت سی تفصیلات، آنحضرت ﷺ پر ختم نبوت وغیرہ۔

تواتر کے معنی یہ ہیں کہ آنحضرت ﷺ سے لے کر ہم تک ہر قرن، ہر زمانہ میں دنیا کے مختلف خطوں میں اس کے آنحضرت ﷺ سے روایت کرنے والے اتنی تعداد میں رہے ہوں کہ ان سب کا غلطی یا کذب پر متفق ہو جانا عقلناً محال سمجھا جاتا ہو۔

ثبوت بدیہی

جس کو عرف فقہاء اور متكلّمين میں ضروری یا بالضرورة کے لفظ سے تعبیر کیا جاتا ہے، یہ ہے کہ تواتر کے ساتھ ساتھ اس کی شہرت تمام خاص و عام مسلمانوں میں اس درجہ ہو جائے کہ عوام تک اس سے وافق ہوں، جیسے نماز، روزہ، زکوٰۃ، حج کا فرض ہونا، اذان کا سنت ہونا، اور نبوت کا آنحضرت ﷺ پر ختم ہو جانا وغیرہ۔

ضروریاتِ دین

جو چیزیں آنحضرت ﷺ سے بذریعہ نواتر اس درجہ شہرت و بدایت کے ساتھ ثابت ہوں کہ ہر خاص و عام اس سے باخبر ہو، ان کو فقهاء اور متكلمین کی اصطلاح میں ”ضروریاتِ دین“ کہا جاتا ہے۔

تنبیہ: - ایمان بہت سی مجموعی چیزوں کی تصدیق و تسلیم کا نام ہے، جن کا ذکر اور تعریف میں آچکا ہے، لیکن کفر میں ان سب چیزوں کا انکار یا تکذیب ضروری نہیں، بلکہ ان میں سے کسی ایک چیز کی تکذیب و انکار بھی کفر ہے، خواہ باقی سب چیزوں کو صدقی دل سے قبول کرتا ہو، اسی لئے ایمان اور اسلام ایک ہی حقیقت ہے، اور کفر کی بہت سی اقسام ہو گئی ہیں، جن میں سے دو بنیادی فرمیں تو قرآن کی مذکورہ آیات سورہ بقرہ میں بیان کردی گئیں، ایک کفر ظاہر اور دوسرے کفر نفاق، باقی اقسام کی تفصیل و تشریح اب بیان کی جاتی ہے، **وَاللهُ أَعْلَمُ بِالْمُؤْمِنِينَ!**

کفر اور کافر کی اقسام

اس رسالہ کا اصل موضوع بحث یہی مضمون ہے، جیسا کہ تہمید میں لکھا
جا چکا ہے۔

مذکور الصریر تفصیل میں یہ معلوم ہو چکا ہے کہ کفر، تکنذیب رسول کا نام ہے، پھر تکنذیب کی چند صورتیں ہیں اور ان صورتوں کے اختلاف ہی سے کفر کی چند اقسام بن جاتی ہیں جن کو امام غزالی رحمۃ اللہ علیہ نے اپنی کتاب ”فیصل التفرقة بین الاسلام والزندقة“ نیز اپنی کتاب ”الاقتصاد فی الاعتقاد“ میں، اور حضرت شاہ عبدالعزیز قدس سرہ نے اپنے فتاویٰ میں اور امام بغوفی نے آیت: ”إِنَّ الَّذِينَ كَفَرُوا سَوَاءٌ عَلَيْهِمْ“ الآیہ، کی تفسیر میں تفصیل کے ساتھ تحریر فرمایا ہے، نیز علم عقائد و کلام کی مستند کتب شرح موافق، شرح مقاصد میں بھی ان کا تفصیلی ذکر ہے، ان اقسام تکنذیب کا خلاصہ یہ ہے:-

- ۱:- ایک تکنذیب کی صورت تو یہ ہے کہ کوئی شخص صراحتہ رسول اللہ ﷺ کو اللہ تعالیٰ کا رسول ہی تسلیم نہ کرے، جیسے بت پرست، یہود اور نصاری۔
- ۲:- دوسری یہ کہ رسول تسلیم کرنے کے بعد آپؐ کے کسی قول کو صراحتہ غلط یا جھوٹ قرار دے یعنی آپؐ کی بعض ہدایات پر ایمان رکھے اور بعض کی تکنذیب کرے۔

- ۳:- تیسرا یہ کہ کسی قطعی الشبوت قول یا فعل رسول کو یہ کہہ کر رد کر دے کہ

یہ آنحضرت ﷺ کا قول یافل نہیں ہے، یہ بھی درحقیقت رسول کی تکذیب ہے۔

۲:- چوہی صورت یہ ہے کہ قول فعل کو تسلیم کرتے ہوئے اس کے مفہوم کی تاویل کر کے قرآن و حدیث کی قطعی تصریحات کے خلاف کسی خود ساختہ مفہوم پر محول کرے۔ کفر و تکذیب کی یہ صورت چونکہ دعوائے اسلام اور ادایگی شعائر اسلام کے ساتھ ہوتی ہے، اس لئے اس میں اکثر لوگوں کو بہت مغالطہ پیش آتا ہے، خصوصاً جب اس پر نظر کی جائے کہ تاویل کے ساتھ انکار کرنا باتفاق علماء تکذیب میں داخل نہیں اور ایسے شخص کو کافر بھی نہیں کہا جاسکتا، اور ظاہر ہے کہ مخدیں بھی کسی تاویل کا سہارا ضرور یافتے ہیں، اس لئے اس قسم کی تشریع و توضیح زیادہ ضروری ہے تاکہ تاویل اور الحاد میں فرق معلوم ہو سکے اور معلوم ہو جائے کہ تاویل کے محل میں تاویل موجب کفر نہیں مگر الحاد و زندقة کی تاویل بالاجماع موجب کفر ہے، اس لئے اس مضمون کو تفصیل کے ساتھ لکھا جاتا ہے۔

کفر، زندقة والحاد

تکذیب کی چوہی صورت قرآن کی اصطلاح میں ”الحاد“، اور حدیث میں ”الحاد“ و ”زندقة“ کے نام سے موسوم ہے۔

إِنَّ الَّذِينَ يُلْحِدُونَ فِي إِيمَانِنَا لَا يَخْفَوْنَ عَلَيْنَا،

أَفَمَنْ يُلْقِى فِي النَّارِ خَيْرًا مَمْنُ يَأْتِيَ إِمَانًا يَوْمَ

الْقِيَامَةِ۔ (۳۰:۲۱) الآية۔ عن ابن عمر قال: سمعت رسول

الله صلى الله عليه وسلم يقول: ”سيكون في هذه الأمة

مسخ الا و ذلك في المكذبين بالقدر والزنديقية.“

آخر جه الإمام احمد في مسنده ج: ۲ ص: ۱۰۸ وقال

في الخصائص: سنده صحيح. وفي منتخب كنز العمال

ج: ۶ ص: ۵۰ مرفوعاً ما يفسرها۔“

ترجمہ:- جو لوگ ہماری آیات میں الحاد کرتے ہیں وہ ہم سے پوشیدہ نہیں، کیا وہ شخص جو جہنم میں ڈالا جائے گا بہتر ہے یا وہ جو امن کے ساتھ آئے گا قیامت کے دن۔ حضرت ابن عمر رضی اللہ عنہ سے مروی ہے کہ: میں نے رسول اللہ ﷺ سے سنا ہے کہ فرماتے تھے کہ: ”عَنْ قَرِيبٍ أَسْأَمْتُ مِنْ مَسْخَهُ كَمْ لَيْقَنٍ مِّنْ“ رکھو! کہ وہ تقدیر کو جھلانے والوں میں ہوگا، اور زندلیقین میں۔“ اس کو امام احمد نے اپنی مسند میں روایت کیا ہے، اور خصائص میں کہا ہے کہ: اس کی سند صحیح ہے۔ اور منتخب کنز العمال میں مرفوعاً ایک روایت ہے جو اس کی تقریر کرتی ہے۔

امام بخاری رحمۃ اللہ علیہ نے اس قسم کی تکذیب کے متعلق صحیح بخاری میں ایک مستقل باب لکھا ہے: ”باب قتل من ابی قبول الفرانص وما نسبوا الى الرذءة“ اس باب میں اس قسم کی تکذیب کو بھی ارتدا در قرار دیا ہے، اور حضرت شاہ ولی اللہ دہلوی قدس سرہ نے مسوی شرح مؤطاخ میں اس قسم کی تکذیب کے متعلق لکھا ہے:-

وَانْ اعْتَرَفَ بِهِ ظَاهِرًا وَلَكِنْ يَفْسِرُ بَعْضَ مَا

ثَبَتَ مِنَ الدِّينِ ضَرُورَةً بِخَلْافِ مَا فَسَرَهُ الصَّحَابَةُ
وَالتابعُونَ وَاجْمَعَتْ عَلَيْهِ الْأَمَّةُ فَهُوَ زَنْدِيقٌ كَمَا اذَا
اعْرَفَ بِإِنَّ الْقُرْآنَ حَقٌّ وَمَا فِيهِ مِنْ ذِكْرِ الْجَنَّةِ وَالنَّارِ
حَقٌّ، لَكِنَّ الْمَرَادَ بِالْجَنَّةِ الْأَبْتَهَاجُ الَّذِي يَحْصُلُ بِسَبِّبِ
الْمَلَكَاتِ الْمُحْمُودَةِ، وَالْمَرَادُ بِالنَّارِ هِيَ النَّدَامَةُ الَّتِي
يَحْصُلُ بِسَبِّبِ الْمَلَكَاتِ الْمَذْمُومَةِ وَلَيْسَ فِي الْخَارِجِ
جَنَّةٌ وَلَا نَارٌ، فَهُوَ زَنْدِيقٌ! (مسوی شرح مؤطاخ ج: ۲ ص: ۱۳۰)

ترجمہ:- اور اگر اقرار کرے اس کا ظاہری طور پر، لیکن دین کی بعض ان چیزوں کی جو ثابت ہیں، ایسی تفسیر بیان کرے جو صحابہؓ اور تابعین اور اجماع امت کے خلاف ہو، تو وہ زندقیت ہے۔ مثلاً: یہ تو اقرار کرے کہ قرآن حق ہے اور جو اس میں جنت و دوزخ کا ذکر ہے وہ بھی ٹھیک ہے، لیکن جنت سے مراد وہ خوشی و فرحت ہے جو اخلاقی حمیدہ سے پیدا ہوتی ہے، اور دوزخ سے مراد وہ ندامت ہے جو اخلاقی مذمومہ کے سبب حاصل ہوتی ہے، ویسے کوئی نہ جنت ہے، نہ دوزخ، پس یہ شخص ”زندقیت“ ہے!

تاویل اور تحریف میں فرق

لَمْ تَأْوِيلْ تَأْوِيلَانَ، تَأْوِيلْ لَا يَخَالِفْ قَاطِعًا مِنَ الْكِتَابِ وَالسُّنَّةِ وَاتِّفَاقِ الْأَمَّةِ، وَتَأْوِيلْ يَصَادِمُ مَا ثَبَّتَ بِقَاطِعٍ فَذَلِكَ الزَّنْدَقَةُ، فَكُلُّ مَنْ أَنْكَرَ رُؤْيَا اللَّهِ تَعَالَى يَوْمَ الْقِيَامَةِ، أَوْ أَنْكَرَ عِذَابَ الْقَبْرِ وَسُوْالَ الْمُنْكَرِ وَالنَّكِيرِ، أَوْ أَنْكَرَ الصِّرَاطَ وَالْحِسَابَ، سَوَاءَ قَالَ: لَا إِنْقَاصٌ بِهِنْلَاءِ الرُّوْاْةِ، أَوْ قَالَ: إِنْقَاصٌ بِهِمْ لَكِنَّ الْحَدِيثَ مَأْوَلٌ، ثُمَّ ذَكَرَ تَأْوِيلًا فَاسِدًا لَمْ يَسْمَعْ مِنْ قَبْلِهِ، فَهُوَ الزَّنْدِيقُ. أَوْ قَالَ: إِنَّ النَّبِيَّ صَلَّى اللَّهُ عَلَيْهِ وَسَلَّمَ خَاتَمُ النَّبُوَّةِ، وَلَكِنَّ مَعْنَى هَذَا الْكَلَامِ أَنَّهُ لَا يَجُوزُ أَنْ يُسَمِّي بَعْدَهُ أَحَدٌ بِالنَّبِيِّ، وَإِنَّمَا مَعْنَى النَّبُوَّةِ وَهُوَ كُونُ الْإِنْسَانِ مَبْعُوثًا مِنَ اللَّهِ تَعَالَى إِلَى الْخَلْقِ مُفْتَرِضٍ الطَّاعَةَ مَعْصُومًا مِنَ الذُّنُوبِ وَمِنَ الْبَقَاءِ عَلَى الْخَطَّاءِ لِمَا يَرِي فَهُوَ مَوْجُودٌ فِي

الائمۃ بعده، فذلک الرنديق!

(از تصانیف حضرت شاہ ولی اللہ قدس سرہ)

ترجمہ:- پھر تاویل کی دو قسمیں ہیں۔ ایک تاویل تو وہ ہے جو کتاب و سنت اور اتفاقی امت کی کسی قطعی بات کی مخالف نہیں، اور ایک تاویل وہ ہے جو ان مذکورہ چیزوں سے ثابت شدہ کسی حکم قطعی کی مصادم ہو، پس یہ شکل ٹانی ”زندقہ“ ہے، پس جو شخص اللہ تعالیٰ کی روایت کا منکر ہو قیامت کے روز یا عذاب قبر کا منکر ہو، اور منکر اور نکیر کے سوال کا منکر ہو یا پل صراط اور حساب کا منکر ہو، خواہ وہ یوں کہے کہ: ”مجھے ان راویوں پر اعتبار نہیں!“ اور یا یوں کہے کہ: ”ان راویوں کا تو اعتبار ہے مگر حدیث کے معنی دوسرے ہیں“، اور یہ کہہ کر ایسی تاویل بیان کرے جو اس سے پہلے نہیں سن گئی، پس وہ ”زندیق“ ہے۔ یا یوں کہے کہ: ”نبی اکرم ﷺ خاتم النبوات ہیں، لیکن اس کے معنی یہ ہیں کہ آپؐ کے بعد کسی شخص کا نام ”نبی“ رکھنا جائز نہیں، مگر نبوت کے معنی اور مصدق، یعنی انسان کا خدا تعالیٰ کی طرف سے مبouth ہونا مخلوق کی طرف، کہ اس کی اطاعت فرض اور وہ گناہوں سے معصوم ہو، اور اس بات سے معصوم ہو کہ اگر اس کی رائے میں غلطی ہو تو وہ اس پر باقی رہے، تو یہ معنی اور مصدق آپؐ کے بعد ائمہ میں موجود ہیں“ پس یہ شخص ”زندیق“ ہے!

تکذیب رسول کی یہ چوتھی صورت جس کا نام ”زندقہ“ و ”الحاد“ ہے، درحقیقت نفاق کی ایک قسم ہے، اور عام نفاق سے زیادہ اشد اور خطراک ہے۔ آنحضرت ﷺ کی وفات کے بعد جبکہ سلسلہ وحی منقطع ہو گیا اور کسی شخص کے دل میں

چھپے ہوئے کفر و نفاق کے معلوم ہونے کا ہمارے پاس کوئی قطعی ذریعہ نہیں ہے تو اب منافق صرف ان ہی لوگوں کو کہہ سکتے ہیں جن سے اسلام کا مدی ہونے کے ساتھ ساتھ کچھ اقوال یا اعمال ایسے سرزد ہو جائیں جو ان کے باطنی کفر کی غمازی کریں، زندقة والحاد اسی کی ایک مثال ہے، اور اسی لئے عمدۃ القاری شریح بخاری میں اور تفسیر ابن کثیر میں آیت: ”فِي قُلُوبِهِمْ مَرَضٌ“ (بقرہ) کے تحت میں حضرت امام مالک رحمۃ اللہ علیہ کا یہ قول نقل کیا گیا ہے:

المنافق فی عهد رسول الله صلی اللہ علیہ

وسلم هو الزنديق الیوم۔ (تفسیر ابن کثیر ج: ۱ ص: ۳۶۶ طبع مصر)

یعنی آنحضرت ﷺ کی وفات کے بعد کسی کے دل میں کفر و نفاق کتنا ہی چھپا ہو، لیکن ہمارے پاس اس کا ذریعہ علم نہ ہونے کے باعث ہم اس کو کافر یا منافق نہیں کہہ سکتے، اب نفاق کی ایک ہی قسم موجود ہے جس کو زندقة کہتے ہیں۔

یعنی دعوائے اسلام اور شرائع اسلام کا پابند ہونے کے ساتھ کوئی عقیدہ کفر یہ رکھنا یا ضروریات دین میں تاویل باطل کر کے اس کے اجتماعی معنی میں تحریف کرنا۔

جیتہ الاسلام امام غزالی رحمۃ اللہ علیہ نے (جو کہ امامت کے مسلم امام ہیں اور تمام اسلامی فرقے ان کی امامت کے قائل ہیں، خدا بخش قادیانی نے اپنی کتاب ”عمل مصطفیٰ“ میں جس کو مرزا غلام احمد نے حرفاً حرفاً سن کر قدریق کی ہے، صفحہ: ۱۶۳) پرمود دین اسلام کی فہرست لکھتے ہوئے امام غزالی کو پانچویں صدی ہجری کا مجدد قرار دیا ہے) مسئلہ کفر و ایمان میں الحاد و زندقة کی شدید مضرت اور اس مسئلہ کی نزاکت کا خیال فرمائ کر ایک مستقل کتاب ”التفرقۃ بین الاسلام والزنادقة“ تصنیف فرمائی، جس میں قرآن و سنت اور عقل و نقل سے واضح کر دیا کہ تاویل اور الحاد میں کیا فرق ہے؟ اور یہ کہ زنداقہ و ملاحدہ کی اسلامی برادری میں کوئی جگہ نہیں، وہ دائرۃ اسلام سے قطعاً خارج ہیں، اگرچہ وہ اپنے آپ کو مسلمان کہیں، نیز کسی مدی اسلام کے کافر قرار

دینے میں جو احتیاط لازم ہے اس کے پیش نظر امام موصوف نے اس کتاب میں ایک زریں وصیت اور ضابطہ بیان فرمایا ہے، اس کو مع ترجمہ کے لکھا جاتا ہے۔

فصل:- اعلم ان شرح ما یکفر به و ما لا یکفر

بہ يستدعی تفصیلاً طویلاً یفتقر الی ذکر کل
 المقالات والمذاہب وذکر شبہہ کل واحد و دلیلہ
 ووجه بُعده عن الظاهر ووجه تأویله وذلک لا تحویه
 مجلدات وليس يسع لشرح ذلک او قاتی فاقشع الان
 بوصیة وقانون. اما الوصیة فان تکف لسانک عن اهل
 القبلة ما امنک ما داموا قائلین لا الله الا الله محمد
 رسول الله غير مناقضین لها، والمناقضة تجویزهم
 الكذب علی رسول الله صلی الله علیہ وسلم بعذر او
 غیر عذر فان التکفیر فيه خطر والسکوت لا خطر فيه.
 واما القانون فهو ان تعلم ان النظريات قسمان، قسم
 يتعلق باصول العقائد، وقسم يتعلق بالفروع، واصول
 الایمان بالله وبرسوله وبالیوم الآخر وما عداه فروع.
 (واعلم ان الخطاء في اصل الامامة وتعینها وشروطها
 وما يتعلق بها لا يوجب شيء منه تکفیراً، فقد انکر ابن
 کیسان اصل وجوب الامامة ولا یلزم تکفیره بتلفت
 الی قوم يعظمون امر الامامة ويجعلون الایمان بالامام
 مقورونا بالایمان بالله وبرسوله والی خصومهم المکفّرين
 لهم بمجرد مذهبهم في الامامة وكل ذلک اسراف اذ
 ليس في واحد من القولين تکذیب الرسول صلی الله

عليه وسلم اصلا) ومهما وجد التكذيب وجوب التكذيب
 وان كان في الفروع فلو قال قائل مثلاً البيت الذي
 بمكة ليس هي الكعبة التي امر الله بحجها، فهذا كفر اذ
 ثبت تواتراً عن رسول الله صلى الله عليه وسلم لذاك
 البيت بأنه الكعبة، ينفعه انكاره بل يعلم قطعاً انه معاند
 في انكاره (الا ان يكون قريب عهد بالاسلام ولم يتواتر
 عنده ذلك) وكذلك من نسب عائشة رضي الله عنها
 الى الفاحشة وقد نزل القرآن ببرآيتها فهو كافر لأن
 هذا وأمثاله لا يمكن الا بتكذيب او انكار والتواتر
 ينكره الانسان بليسانه ولا يمكنه ان يجعله بقلبه. نعم لو
 انكر ما ثبت باخبار الاحاد فلا يلزم به الكفر ولو انكر
 ما ثبت بالاجماع فهذا فيه نظر لأن معرفة كون
 الاجماع حجة مختلف فيه فهذا حكم الفروع واما
 الاصول الثلاثة فكل ما لم يتحمل التأويل في نفسه
 وتواتر نقله ولم يتصور ان يقوم برهان على خلافه
 فخلافه تكذيب محض ومثاله ما ذكرناه من حشر
 الاجساد والجنة والنار واحتاطة علم الله تعالى بتفاصيل
 الامور وما يتطرق اليه احتمال ولو بالمجاز البعيد
 فينظر فيه الى برهان فان كان قاطعاً وجوب القول به لكن
 ان كان في اظهاره مع العوام ضرر لقصور فهمهم
 فاظهاره بدعة وان لم يكن البرهان قاطعاً يعلم ضرورة
 في الدين كنفي المعتزلة للرؤبة عن البارى تعالى فهذا

بدعة وليس يكفر واما ما يظهر له ضرر فيقع في محل
الاجتهاد والنظر فيحتمل ان يكفر ويحتمل ان لا يكفر.
(ثم قال) ولا ينبغي ان نظن ان التكفير ونفيه
ينبغي ان يدرك قطعاً في كل مقام بل التكفير حكم
شرعى يرجع الى اباحة المال وسفك الدم او الحكم
بالخلود في النار فمأخذة كماخذ سائر الاحكام
الشرعية تارة يدرك بيقين وتارة بظن غالب وتارة
يتרדد فيه ومهما حصل التردد فالتوقف في التكفير
اولى والمبادرة الى التكفير انما يغلب على طباع من
يغلب عليهم الجهل.

ولا بد من التنبيه بقاعدة اخرى فهرو
ان المخالف قد يخالف نصاً متواتراً ويزعم انه مؤول
ولكن تأويله لا انفصال له اصلاً في اللسان لا على قرب
ولا على بعيدٍ فذلك كفر وصاحب مكذب وان كان
يزعم انه مؤول.

ترجمہ:- جاننا چاہئے کہ اس بات کی شرح کرنے کے
لئے کہ کیا چیزیں موجب تکفیر ہیں اور کیا نہیں؟ بہت تفصیل
طویل درکار ہے، کیونکہ اس میں ضرورت ہے تمام مقالات و
مذاہب کے ذکر کرنے کی اور ہر ایک کا شبهہ اور اس کی دلیل، اور یہ
اس کی بعد کی وجہ ظاہر سے، اور اس کی تاویل کی وجہ کی، اور یہ
متعدد جملوں میں بھی نہیں سماں سکتا، اور نہ اس کی شرح کے لئے
میرے وقت میں گنجائش ہے، اس لئے میں اس وقت ایک

قانون اور ایک وصیت پر اکتفا کرتا ہوں۔

وصیت: - سو وصیت تو یہ ہے کہ تم اپنی زبان کو الٰی قبلہ کی تکفیر سے روکو جب تک ممکن ہو، یعنی جب تک وہ ”لَا إِلَهَ إِلَّا اللَّهُ مُحَمَّدُ رَسُولُ اللَّهِ“ کے قاتل رہیں، اور اس سے مناقضہ نہ کریں، اور مناقضہ کا مطلب یہ ہے کہ وہ نبی کریم ﷺ کے کسی حکم کے غلط اور جھوٹ ہونے کو جائز سمجھیں خواہ کسی عذر سے یا بغیر عذر کے، کیونکہ تکفیر میں تو خطرہ ہے اور سکوت میں کوئی خطرہ نہیں۔

ضابطہ تکفیر: - اور قانون یہ ہے کہ تمہیں معلوم ہونا چاہئے کہ نظریات کی دو قسمیں ہیں، ایک قسم وہ ہے جو اصولی عقائد سے متعلق ہے، اور دوسری وہ ہے جو فروع کے متعلق ہے۔ اور ایمان کے اصول تین ہیں، اول:- اللہ پر ایمان لانا، دوم:- اس کے رسول پر بھی، سوم:- قیامت کے دن پر۔ اور ان کے علاوہ جو ہیں فروع ہیں۔ اور جاننا چاہئے کہ خطاء (غلطی) امامت کی اصل اور اس کے تبعین اور اس کی شروط وغیرہ میں جیسا کہ روافض و خوارج میں پائی جاتی ہے ان میں سے کوئی چیز بھی موجب تکفیر نہیں ہے، کیونکہ ابن کیسان نے امامت کے اصل وجوب ہی کا انکار کیا ہے، اور انہیں لازم ہے اس کی تکفیر، اور نہیں التفات کیا جائے گا اس قوم کی طرف جو امامت کے معاملہ کو عظیم سمجھنے ہیں اور امام کے ساتھ ایمان لانے کو خدا و رسول کے ساتھ ایمان لانے کے برابر کرتے ہیں۔ اور نہ ان کے مخالفین کی طرف التفات کیا جائے گا، جو ان کی تکفیر کرتے ہیں مخفی اس لئے کہ وہ مسئلہ امامت میں اختلاف رکھتے ہیں، یہ

سب حد سے گزنا ہے کیونکہ ان دونوں اقوال میں سے کسی میں بھی رسول اللہ ﷺ کی تکذیب بالکل لازم نہیں آتی، اور جس تکذیب پائی جائے گی تو تکفیر ضروری ہوگی اگرچہ وہ فروع ہی میں ہو، مثلاً: کوئی شخص یوں کہے کہ جو گھر مکہ معظمه میں ہے، وہ وہ کعبہ نہیں ہے جس کے حج کا اللہ تعالیٰ نے حکم دیا ہے، تو یہ کفر ہے، کیونکہ نبی کریم ﷺ سے تواتر کے ساتھ اس کے خلاف ثابت ہے، اور اگر وہ اس امر کا انکار کرے اور کہے کہ حضور ﷺ نے اس گھر کے کعبہ ہونے کی شہادت ہی نہیں دی تو اس کا انکار اس کو نافع نہ ہوگا، بلکہ اس کا اپنے انکار میں معاند ہونا قطعی طور پر معلوم ہو جائے گا، بجز اس کے کہ وہ نیایا مسلمان ہوا ہو اور یہ بات اس کے نزدیک ابھی حد تواتر کو نہ پہنچی ہو۔ اور اسی طرح جو شخص حضرت عائشہ صدیقۃ رضی اللہ عنہا پر تہمت باندھے، حالانکہ قرآن مجید میں ان کی برآٹ نازل ہو چکی تو وہ بھی کافر ہے، کیونکہ یہ اور اس جیسی باتیں بغیر تکذیب اور انکار کے ممکن نہیں، اور تواتر کا کوئی انسان زبان سے خواہ انکار کر دے مگر یہ ناممکن ہے کہ اس کا قلب اس سے نا آشنا ہو، ہاں! البتہ اگر کسی ایسے امر کا انکار کرے جو خبرِ واحد سے ثابت ہے تو اس سے کفر لازم نہ آئے گا، اور اگر کسی ایسی چیز کا انکار کرے جو کہ اجماع سے ثابت ہے تو اس میں ذرا تاہل کی ضرورت ہے، کیونکہ اجماع کا جھٹ ہونا مختلف فیہ ہے، تو اس کا حکم فروع کا ہوگا، اور اصول ملائشہ کے متعلق یہ ہے کہ جو فی نفسہ تاویل کو محتمل نہیں اور اس کی نقل تواتر کے ساتھ ثابت ہے اور اس کے خلاف کسی دلیل کے

قائم ہونے کا تصور نہیں ہو سکتا، سواس کی مخالفت کرنا تو بخندیب ہے، اور اس کی مثال وہی ہے جو ذکر ہو چکی ہے یعنی حشر و شر اور جنت و دوزخ اور حق تعالیٰ کے علم کا تمام امور کی تفصیلات پر محیط ہونا، اور جو اس میں سے ایسے ہیں کہ ان میں احتمال کی راہ ہے، اگرچہ مجازِ بعید ہی کے طریق پر ہو، تو اس میں دلیل کی طرف دیکھا جائے گا، پس اگر دلیل قطعی ہو جب تو اس کا قائل ہونا واجب ہے، لیکن اگر اس کے ظاہر کرنے میں عوام کا ضرر ہو جو ج ان کے قصورِ فہم کے، تب تو اس کا ظاہر کرنا بادعت ہے، زور اگر دلیل قطعی نہ ہو جیسے معتزل کا روایتو باری سے انکار کرنا، پس یہ بادعت ہے اور کفر نہیں ہے، اور وہ چیز جس کا ضرر ظاہر ہو تو وہ مقامِ احتیاد میں واقع ہو جائے گی، پس ممکن ہے کہ اس کی وجہ سے تکفیر کی بھی جاوے اور ممکن ہے کہ تکفیر نہ بھی کی جائے۔

(پھر آگے چل کر فرمایا ہے) اور یہ مناسب نہیں کہ تم یہ خیال کرو کہ تکفیر اور عدم تکفیر کے لئے ضروری ہے کہ ہر جگہ یقینی طور پر معلوم ہو جائے، بلکہ بات یہ ہے کہ تکفیر ایک حکم شرعی ہے، جس کا نتیجہ ہے کہ اس سے اباحتِ مال اور خون کا ہدر ہونا یا خلوٰۃ النار کا حکم لازم آتا ہے، سواس کا منشا بھی دوسرے احکامِ شرعیہ کے منشا کی طرح ہے کہ کبھی تو یقین کے ساتھ معلوم ہوتا ہے، اور کبھی ظنِ غالب کے ساتھ اور کبھی تردد کے ساتھ، اور جب تردد ہو تو تکفیر میں توقف کرنا بہتر ہے، اور تکفیر میں جلدی کرنا ان ہی طبیعتوں پر غالب ہوتا ہے جن پر جہل کا غالب ہے۔ اور ایک اور قاعدہ پر بھی تنبیہ کر دینا ضروری ہے، وہ یہ

کے مخالف کبھی کسی نصی متواتر کی مخالفت کرتا ہے اور سمجھتا ہے کہ وہ مسئول ہے، لیکن اس کی تاویل ایسی ہوتی ہے کہ اس کی کوئی گنجائش نہیں ہوتی زبان میں نہ قریب نہ بعید، تو یہ کفر ہے اور ایسا شخص کندب ہے اگرچہ وہ یہ سمجھتا ہے کہ وہ مسئول ہے۔“
آخر میں کچھ اور اسی قسم کی تاویلاتِ باطلہ کا بیان کر کے لکھا:-

فامثال هذا المقالات تكذيبات عبر عنها
بالتأويلات.

ترجمہ:- پس اسی جیسی باتیں تکذیبات جن کا نام تاویلات رکھ لیا گیا ہے۔

حضرت امام غزالی رحمۃ اللہ علیہ کی اس مفصل تحریر سے واضح ہو گیا کہ قرآن و حدیث میں ایسی تاویلاتِ باطلہ کرنا جو ان کے اجتماعی مفہوم کو بدلت دیں اور امت کے اجتماعی عقائد کے خلاف کوئی نیا مفہوم ان سے پیدا ہو جائے، ایسی تاویل بھی تکذیب رسول ہی کے حکم میں ہے، جس کا کفر ہونا ظاہر ہے۔

اممہ اسلام کی مزید شہادتیں

زندقة کے کفر ہونے پر

اس میں سب سے پہلی اور سب سے قوی شہادت، حضرات صحابہ کرام رضوان اللہ علیہم کا وہ اجماع ہے جو رسول اکرم ﷺ کی وفات کے بعد، مانعین زکوٰۃ کو ”مردہ“ قرار دے کر، ان سے جہاد کرنے پر ہوا، حالانکہ یہ سب لوگ نماز، روزہ اور تمام شعائرِ اسلام کے پابند تھے، صرف ایک حکم شرعی ”زکوٰۃ“ کا انکار کرنے سے باجماع صحابہ ”کافر“ قرار دیئے گئے، حافظ ابن تیمیہؓ نے ان کے متعلق لکھا ہے:-

وَفِيهِم مِّن الرَّدَّةِ عَنْ شَرَاعِ الْإِسْلَامِ بِقُدرِ مَا

ارتد عنہ من شعائر الاسلام اذ کان السلف قد سموا
مانعی الزکوٰۃ مرتدین مع کونہم بصومون و يصلوٰن.

(فتاویٰ ابن تیمیہ ج: ۲، ص: ۲۹۱)

ترجمہ:- ان لوگوں میں شعائرِ اسلام سے مرتد ہونا پایا
جاتا ہے، کیونکہ ایک شعائرِ اسلام (زکوٰۃ) کے منکر ہیں، کیونکہ
سلف نے ان کا نام ”مرتدین“ رکھا ہے، اگرچہ یہ نماز بھی پڑھتے
تھے اور روزے بھی رکھتے تھے۔

دوسری شہادت، صحابہ کرام ﷺ کا وہ اجماع ہے جو ”مسیلمہ کذب“ کے
کفر و ارتداد اور اس کے مقابلہ میں جہاد پر ہوا، حالانکہ وہ اور اس کی پوری جماعت کلمہ
کی قائل، اور حسب تصریح تاریخ ابن جریر طبری ج: ۳، ص: ۲۲۳، اپنی اذانوں میں
”اَشْهَدُ اَنَّ مُحَمَّداً رَسُولَ اللَّهِ“ کی شہادت مناروں پر پکارنے والے اور نماز، روزہ کے
پابند تھے، مگر اس کے ساتھ وہ آیت ”خاتم النبیین“ اور حدیث ”لَا نَبِیٌّ بَعْدِنِي“ میں
قرآن و حدیث کی تصریحات اور امت کے اجتماعی عقیدہ کے خلاف تاویلات کر کے
”مسیلمہ کذب“ کو آنحضرت ﷺ کے ساتھ بہوت کا شریک مانتے تھے۔

صحابہ کرام ﷺ نے باجماع و اتفاق ان کو کافر قرار دیا اور ان سے جہاد کرنا
ضروری سمجھا، اور خالد بن ولید رضی اللہ عنہ کی امارت میں صحابہ کرام ﷺ کا عظیم الشان
لٹکر جہاد کے لئے روانہ ہوا، مسیلمہ کذب کے پیروں میں سے چالیس ہزار مسلم جوان
مقابلہ پر آئے، معرکہ نہایت سخت ہوا، صحابہ کرام ﷺ کے لٹکر میں سے بارہ سو
حضرات شہید ہوئے اور مسیلمہ کے لٹکر سے الحادیس ہزار آدمی مارے گئے اور خود
مسیلمہ بھی مارا گیا۔ (تاریخ طبری)

جمہور صحابہ ﷺ میں سے کسی ایک نے بھی اس پر الکارہ کیا اور نہ کسی نے
یہ کہا کہ: ”یہ لوگ کلمہ گو، الٰہ قبلہ ہیں، ان کو کیسے کافر کہا جائے؟“ نہ کسی کو اس کی فکر

ہوئی کہ اسلامی برادری میں سے اتنی بڑی اور قوی جماعت کم ہو جائے گی، اسی لئے عام کتب عقائد میں اس مسئلہ کو ”اجماعی مسئلہ“ قرار دیا گیا ہے، ”جوہرۃ التوحید“ میں ہے:-

وَمِنْ لِمَعْلُومٍ ضُرُورَىٰ جَهَدٌ مَّنْ دَيْنَنَا يُقْتَلُ
كُفْرًا لِّيُسْ حَدٍ.

وَقَالَ شَارِحُهُ أَنَّ هَذَا مَجْمُوعٌ عَلَيْهِ وَذِكْرُ أَنَّ
الْمَاتِرِيدِيَّةُ يَكْفُرُونَ بَعْدَ هَذَا بِانْكَارِ الْقُطْعَىِ وَإِنْ لَمْ يَكُنْ
ضُرُورِيًّا.

ترجمہ:- جو شخص کسی قطعی بدینہی حکم کا انکار کرے اس کو بعیہ کافر ہو جانے کے قتل کیا جائے گا، بطور حد کے نہیں۔

اور اس کتاب کی شرح میں ہے کہ اس بات پر امت کا اجماع ہے، اور یہ بھی لکھا ہے کہ علماء ماتریدیہ مطلقاً قطعی حکم کے انکار کو کفر قرار دیتے ہیں خواہ بدینہی نہ ہو۔

اور حافظ حديث امام ابن تیمیہ رحمہ اللہ نے اپنی کتاب ”اقامۃ الدلیل“ میں اجماع کو سب سے بڑی قطعی دلیل قرار دیا ہے:-

وَاجْمَاعُهُمْ حَجَةٌ قَاطِعَةٌ يَحْبَبُ اتَّبَاعَهَا بَلْ هِيَ
أَوْكَدُ الْحَجَجِ وَهِيَ مَقْدِمَةٌ عَلَىٰ غَيْرِهَا.

(اقامۃ الدلیل ج: ۳ ص: ۱۳۰)

ترجمہ:- اور امت کا اجماع جھتے قاطع ہے، جس کا اتباع واجب ہے، بلکہ وہ تمام جبوتی سے زیادہ موکد ہے، اور وہ غیر اجماع پر مقدم ہے۔

انہمہ اسلام، مفسرین، محدثین، فقهاء اور متكلمین سب کے سب اس مسئلہ میں یک زبان ہیں کہ ضروریات دین یعنی اسلام کے قطعی اور یقینی سائل میں سے کسی

مسئلہ میں تاویلات باطلہ کر کے اس کو اس مفہوم اور صورت سے نکالنا جو قرآن و حدیث میں مصڑھ ہے، اور جہور امت وہی مفہوم صحیح آئی ہے، درحقیقت قرآن و حدیث اور عقائدِ اسلام کی تکذیب کرنا ہے، علم عقائد کی مشہور و مستند کتاب ”مقاصد“ میں کفر اور کافر کی تعریف کرتے ہوئے لکھا ہے:-

وَانْ كَانَ مَعَ اعْتِرَافِهِ بِنَبِيَّ النَّبِيِّ صَلَّى اللَّهُ عَلَيْهِ
وَسَلَّمَ وَاظْهَارَ شَعَائِرِ الْإِسْلَامِ يُطْعَنُ عَقَائِدَهُ كُفُرٌ
بِالْإِنْفَاقِ خَصَّ بِاسْمِ الزَّنْدِيقِ.

ترجمہ:- اور اگر کوئی ایسا ہو کہ نبی کریم ﷺ کی نبوت کے اقرار کے ساتھ ساتھ، اور شعائرِ اسلام کے اظہار کے باوجود ایسے عقائد پوشیدہ رکھتا ہو جو بالاتفاق کفر ہیں، تو اس کو ”زندیق“ کے نام سے خاص کیا جاتا ہے۔

روایت میں علامہ شاہ رحمہ اللہ نے اسی مضمون کی تشریع میں فرمایا ہے:-

فَانَ الزَّنْدِيقَ يَمْوَهُ بِكُفُرٍ وَيَرُوْجُ عَقِيْدَتِهِ
الْفَاسِدَةِ وَيَخْرُجُهَا فِي الصُّورَةِ الصَّحِيْحَةِ وَهَذَا مَعْنَى
ابطَانِهِ الْكُفُرُ فَلَا يَنْافِي الْجَهَارُ وَالدَّعْوَى إِلَى الضَّلَالِ.

(ج: ۳: ص: ۲۹۶)

ترجمہ:- کیونکہ زندیق ملع سازی کرتا ہے اپنے کفر کے ساتھ اور اپنے فاسد عقیدہ کو رواج دیتا ہے، اور نکالتا ہے اس کو صحیح صورت میں، اور یہی معنی ہیں ”ابطان کفر“ کے، پس وہ ”جہار“ (یعنی کھلمنہ کھلا کفر) کے منافی نہیں، اور نہ گمراہی کی طرف دعوت دینے کے منافی ہے۔

حضرت شاہ عبدالعزیز صاحب دہلوی قدس سرہ نے اپنے فتاویٰ میں اقسام

تکذیب و کفر کا بیان ان الفاظ میں فرمایا ہے:-

ولا شبهة ان الايمان مفهوم الشرعي المعتبر
بہ فی كتب الكلام والعقائد والتفسير والحديث هو
تصديق النبي صلی الله عليه وسلم فيما علم مجیئه
ضرورة عما من شأنه ذلك ليخرج الصبی والمجنون
والحيوانات. والکفر عدم الايمان عما من شأنه ذلك
التصديق فمفهوم الكفر هو عدم تصديق النبي صلی الله
عليه وسلم فيما علم مجیئه ضرورة وهو بعینہ ما ذكرنا
من ان من انکر واحدا من ضروريات الدين اتصف
بالکفر نعم عدم التصديق له مراتب اربع فيحصل للکفر
ايضا اقسام اربعة. الاول کفر الجهل، وهو تکذیب
النبي صلی الله عليه وسلم صریحا فيما علم مجیئه بدمع
العلم (ای فی زعمه الباطل) بکونه عليه السلام کاذبا
فی دعواه وهذا وهو کفر ابی جهل و اضرا به. والثانی
کفر الجنود والعناد، وهو تکذیب مع العلم بکونه
صادقا فی دعواه وهو کفر اهل الكتاب لقوله تعالى:
”الَّذِينَ آتَيْنَاهُمُ الْكِتَابَ يَعْرَفُونَهُ كَمَا يَعْرَفُونَ أَبْنَاءَهُمْ“
وقوله تعالى: ”وَجَحَدُوا بِهَا وَاسْتَيْقَنْتُهَا أَنَّفُسَهُمْ ظَلَمُوا
وَعَلُوًا“ وکفر ابليس من هذا القبيل. والثالث کفر
الشک، كما كان لاکثر المنافقین. والرابع کفر
التأویل، وهو ان يحمل کلام النبي صلی الله عليه وسلم
على غير محمله او على التقية و مراعاة المصالح و نحو

ذلك، ولما كان التوجه إلى القبلة من خواص معنى الإيمان سواء كان شاملة أو غير شاملة عبروا عن أهل الإيمان باهل القبلة، كما ورد في الحديث: "نهيت عن قتل المصليين" والمراد المؤمنين، مع ان نص القرآن على ان اهل القبلة هم المصليون بالنبي صلى الله عليه وسلم في جميع ما علم مجتبه وهو قوله تعالى: وَصَدَّ عَنْ سَبِيلِ اللَّهِ وَكُفِرَ بِهِ وَالْمَسْجِدِ الْحَرَامِ وَأَخْرَاجَ أَهْلِهِ مِنْهُ أَكْبَرُ عِنْدَ اللَّهِ." (فتاویٰ عزیزی ج: ۱ ص: ۳۲).

ترجمہ: - اور اس میں شبہ نہیں کہ ایمان کا مفہوم شرعی جو کہ کتب کلام و عقائد و تفسیر و حدیث میں معتبر ہے وہ یہ ہے کہ نبی کریم ﷺ کی تصدیق کرنا ان تمام باتوں میں جن کا آپ سے منقول ہونا بدایتہ معلوم ہے، یہ اس شخص پر جو تصدیق کا اہل ہے یعنی پچھہ اور مجنون اور حیوانات اس سے خارج ہیں، اور کفر اسی شخص کے عدم ایمان کو کہتے ہیں۔ پس کفر کا مطلب یہ ہے کہ نبی کریم ﷺ کی ان باتوں میں تصدیق نہ کرنا۔

اور وہ بعینہ وہی بات ہے جو ہم نے ذکر کی کہ جو شخص ضروریات دین میں سے کسی ایک بات کا بھی انکار کرے وہ صفت کفر کے ساتھ موصوف ہو جائے گا۔ ہاں! عدم تصدیق کے چار درجات ہیں۔ اس لئے کفر کے بھی چار اقسام نکلیں گے۔ اول کفر جہل اور وہ نبی کریم ﷺ کی تکذیب کرنا صریحاً ان چیزوں میں جن کو آپ لے کر آئے، یہ سمجھتے ہوئے (یعنی اپنے زعم باطل میں) کہ نبی ﷺ کا ذہب ہیں اپنے دعوے میں، اور

یہ ابو جہل وغیرہ کا کفر ہے۔ دوسرا کفر حجود اور عناد، اور وہ یہ کہ آپ کو باوجود دل سے سچا جانے کے تکذیب کئے جانا، اور یہ اہل کتاب کا کفر ہے جیسا کہ حق تعالیٰ نے فرمایا کہ: ”جن لوگوں کو ہم نے کتاب دی ہے وہ اس نبی کو پہچانتے ہیں، جیسے اپنے بیٹوں کو پہچانتے ہیں۔“ اور دوسری جگہ فرمایا کہ: ”ان لوگوں نے انکار کیا، حالانکہ ان کے دل میں حقیقین ہیں، اور یہ انکار ظلم اور تعقیٰ و تکبیر کے سبب سے ہے۔“ اور ایس کا کفر اسی قسم میں سے ہے۔ اور تیسرا کفر شک، جیسا کہ اکثر منافقین کا تھا۔ اور چوتھا کفر تاویل اور وہ یہ ہے کہ نبی کریم ﷺ کے کلام کو اس کے غیر محمل پر محمول کرے یا اس کو تقیہ پر اور مراعاتِ مصالح وغیرہ پر محمول کرے، اور جبکہ توجہ الی القبلۃ ایمان کا خاصہ ہے، خواہ خاصہ شاملہ ہو یا غیر شاملہ، اس لئے اہل ایمان کو ”اہل قبلۃ“ سے تعبیر کر دیتے ہیں، جیسا کہ حدیث میں وارد ہے کہ: ”مجھے نماز پڑھنے والوں کے قتل کرنے سے منع کیا گیا ہے“ اور مراد اس جگہ مسلمان ہیں۔ نیز نص قرآن اس پر شاہد ہے کہ اہل قبلہ وہی ہیں جو نبی کریم ﷺ کی تمام لائی ہوئی چیزوں میں تصدیق کرتے ہیں اور وہ نص حق تعالیٰ کا یہ قول: ”اور اللہ کی راہ سے روکنا، اور اس کے ساتھ کفر کرنا، اور مسجد حرام کے ساتھ اور اس کے اہل کو اس سے نکالنا، زیادہ شدید ہے اللہ کے نزدیک۔“ خوب سمجھ لیں چاہئے!

حافظ ابن القیم رحمہ اللہ نے ”شفاء العلیل“ میں انہی تاویلات باطلہ کے متعلق فرمایا:-

ما فی الشفاء العلیل للحافظ ابن القیم:

والتأويل الباطل يتضمن تعطيل ما جاء به الرسول
والكذب على المتكلم انه اراد ذلك المعنى فتضمن
ابطال الحق وتحقيق الباطل ونسبة المتكلم الى ما لا
يليق به من التلبيس والالغاز مع القول عليه بلا علم انه
اراد هذا المعنى فالتأول عليه ان يبين صلاحية اللفظ
للمعنى الذي ذكره اولا واستعمال المتكلم له في
ذلك المعنى في اكثر المواقع حتى اذا استعمله فيما
يتحمل غيره يحمل على ما عهد منه استعماله فيه وعليه
ان يقيم دليلا سالما عن المعارض على الموجب
بصرف اللفظ عن ظاهره وحقيقة الى مجازه واستعارته
والا كان خلق مجرد دعوى منه فلا يقبل. (ص: ۱۲۵)

ترجمہ:- حافظ ابن قیم کی شفاء العلیل میں ہے کہ: اور
تاویل باطل متضمن ہے رسولوں کی لائی ہوئی چیزوں کو معطل
کرنے کو اور متكلم پر جھوٹ کو، کہ اس نے یہ معنی مراد لئے پس
لازم آئے گا اس سے ابطال حق اور باطل کا ثبوت، اور متكلم کی
نسبت ایسی چیز کی طرف جو اس کے شایان شان نہیں یعنی تلبیس
اور معما کی باتیں کرنا، نیز اس پر یہ افتراض کہ اس نے اس
سے یہ معنی مراد لئے، پس تاویل کرنے والے پر لازم ہے کہ
سب سے پہلے یہ ثابت کرے کہ لفظ مستعمل میں اس معنی کی
صلاحیت ہے جو اس نے ذکر کئے ہیں اور یہ بھی کہ متكلم نے بھی
اس کو اکثر مواقع میں انجی معنی میں استعمال کیا ہے تاکہ جب
متكلم اس کو ایسے کلام میں استعمال کرے جہاں دوسرا احتمال بھی

ہو تو وہ اسی معنی پر محمول ہو جس میں اس کا استعمال مرQQج رہا ہے، اور اس پر یہ بھی لازم ہے کہ دلیل قائم کرے ایسی کہ جو معارض سے سالم ہواں بات پر کہ جو موجب ہوا ہے لفظ کو ظاہری اور حقیقی معنی سے مجاز اور استعارہ کی طرف پھیرنے کا، ورنہ تو یہ صرف ایک دعویٰ ہوگا جو قابل قبول نہ ہوگا۔

فتاویٰ ابن تیمیہ میں ہے:-

ثُمَّ لَوْقَدْ أَنْهُمْ مُتَأْوِلُونَ لَمْ يَكُنْ تَأْوِيلُهُمْ سَائِنَا
بَلْ تَأْوِيلُ الْخَوَارِجَ وَمَا نَعِيَ الزَّكُورَةُ أَوْ جَهَهُ مِنْ تَأْوِيلِهِمْ
وَأَمَا الْخَوَارِجُ فَإِنَّهُمْ أَحْيَاءُ اتِّبَاعِ الْقُرْآنِ وَإِنْ مَا خَالَفَهُ
مِنَ السُّنَّةِ لَا يَحُوزُ الْعَمَلَ بِهِ وَإِمَّا مَانَعُوا الزَّكُورَةَ فَقَدْ
ذَكَرُوا إِنْهُمْ قَالُوا إِنَّ اللَّهَ قَالَ لِنَبِيِّهِ فَلِيَسْ عَلَيْنَا إِنْ
نَدْفِعَهَا الْغَيْرُ فَلَمْ يَكُونُوا يَدْفِعُونَهَا لَا بِيْ بَكْرٍ وَلَا
يَخْرُجُونَهَا لَهُ۔ (فتاویٰ ابن تیمیہ ج: ۲: ص: ۲۹۷)

ترجمہ:- اور اگر یہ بھی مان لیا جائے کہ یہ لوگ متاویلین (یعنی تاویل کرنے والے) ہیں تو ان کی تاویل قابل قبول نہیں بلکہ خوارج اور مانعین زکوٰۃ کی تاویل تو اس سے زیادہ اقرب اور قابل قبول تھی، کیونکہ خوارج نے دعویٰ کیا تھا اتباع قرآن کا اور سنت میں جو قرآن کے مخالف ہواں پر ترک عمل اور عدم جواز کا، اور مانعین زکوٰۃ کہتے تھے کہ اللہ تعالیٰ نے اپنے نبی ﷺ کو خطاب فرمایا کہ: "آپ مجھے ان کے مالوں سے صدقہ" اور یہ خطاب ہے نبی کریم ﷺ کو، پس ہم پر غیر نبی کی طرف زکوٰۃ ادا کرنا لازم نہیں، اس لئے وہ حضرت ابو بکر

صدقی صلی اللہ علیہ وسالم کو زکوٰۃ ادا نہیں کرتے تھے۔

وفي ص: ۱۸۵ وقد اتفق الصحابة والائمة
بعدهم على قتال مانع الزكوة وان كانوا يصلون
الخمس ويصومون شهر رمضان وهو لاء لم يكن لهم
شبهة سائفة فلهذا كانوا مرتدین وهم يقاتلون على
منعها وان اقرروا بالوجوب كما امر الله.

ترجمہ:- اور ص: ۱۸۵ میں ہے: اور صحابہؓ نے اور انہیں
نے مانعین زکوٰۃ سے جہاد کرنے پر اجماع فرمایا اگرچہ وہ پانچ
وقت کی نمازیں پڑھتے تھے اور رمضان شریف کے روزے رکھتے
تھے، اور ان حضرات کو کوئی شبہ پیش نہیں آیا، لہذا یہ مرتد تھے اور
ان سے جہاد کیا جائے گا، اس کے روکنے پر اگرچہ وہ اس کے
وجوب کا اقرار کریں جیسا کہ حق تعالیٰ نے حکم دیا ہے۔

وقال من ص: ۶۹ بغية المرتد، وإنما القصد
ههنا التنبيه على ان عامة هذه التأويلات مقطوع
ببطلانها وان الذى يتأنى له او يسوغ تأويله فقد يقع في
الخطاء في نظيره او فيه بل قد يكفر من تأويله.

ترجمہ:- یہاں مقصود اس بات پر تنبیہ کرنا ہے کہ عام
طور سے یہ تأویلیں یقیناً باطل ہیں اور جو شخص یہ تأویلیں کرتا یا ایسی
تأویل کو جائز رکھتا ہے وہ کبھی اس کے مثل میں اور کبھی خود اس
میں خطاء میں پڑ جاتا بلکہ کبھی تأویل کرنے والا کافر ہو جاتا ہے۔
اور شرح جمع الجواہم میں ہے:-

جاحد المجمع عليه من الدين بالضرورة

کافر قطعاً.

ترجمہ:- جس چیز پر اجماع قطعی ثابت ہو اس کا منکر کافر ہے۔

اور علامہ عبدالحکیم سیالکوٹی نے خیالی حاشیہ شرح عقائد میں لکھا ہے:-
والتأویل فی ضروریات الدین لا یدفع الکفر.

(حاشیہ نمبر: ۲ خیالی ص: ۱۲۶)

ترجمہ:- اور ضروریات دین میں تاویل کرنا کفر سے نہیں بچا سکتا۔

اور شیخ اکبر بھی للہ دین ابن العربی رحمہ اللہ نے ”فتحات مکیہ“ میں فرمایا ہے:-
التأویل الفاسد کالکفر.

(باہ: ۲۸۹ ج: ۲ ص: ۸۵۷)

ترجمہ:- تاویل فاسد کفر کی طرح ہے۔

اور وزیر یمانی رحمہ اللہ کی "ایثار الحق علی الخلق" صفحہ ۲۳۱ میں ہے:-
 لان الکفر هو جحد الضروریات من الدین او تأویلها.

ترجمہ:- کیونکہ کفر یہی ہے کہ ضروریاتِ دین کا انکار کرنا یا اس کی تاویل کرنا۔

قاضي عياض رحمة الله كى كتاب "الشفاء بتعريف حقوق المصطفى" .

و كذلك يقطع بتكفيه من كذب او انكر

قاعدة من قاعد الشبعة وما عرف بقنا بالنقا

الْمُتَّقِيُّ إِنَّمَا يَعْلَمُ مَا فِي الْأَرْضِ وَلَا يَعْلَمُ مَا فِي السَّمَاوَاتِ

الاجماع المتصل عليه كمن انكر وجوب الصلوات الخمس او عدد ركعاتها وسجاداتها ويقول انما اوجب الله علينا في الكتاب الصلة على الجملة وكونها خمسا وعلى هذا الصفات والشروط لا اعلمها اذ لم يرو في القرآن نص جلي . (شفاء ص: ۲۳۸)

ترجمہ:- اور اسی طرح قطعی طور پر کافر کہا جائے گا اس شخص کو جو جھلادے یا انکار کرے تو اور شرعیہ میں سے کسی قاعدہ کا یا اس چیز کا جو فعل رسول اللہ ﷺ سے نقل متواتر کے ساتھ یقینی طور پر معلوم ہوئی ہے اور اس پر اجماع منعقد ہو چکا ہے، جیسے کوئی پانچ نمازوں یا ان کی رکعات کے عدد یا سجدوں کا انکار کرے، اور یوں کہہ کر حق تعالیٰ نے قرآن مجید میں نمازوں کی الجملہ واجب کی ہے، ان صفات اور شروط کے ساتھ میں اس کو نہیں مانتا، کیونکہ اس کی قرآن میں کوئی نصیحتی نہیں ہے۔
اور شرح شفاء قاضی عیاض میں ہے:-

و كذلك انعقد اجماعهم على ان مخالفۃ السمع الضروري کفر و خروج عن الاسلام . (ص: ۱۲۱)

ترجمہ:- ایسے ہی سب کا اجماع اس پر منعقد ہے کہ یقینی روایات کی مخالفت کفر اور اسلام سے خروج ہے۔

تنبیہ:- یہاں صحابہ و تابعین اور ائمہ بیوین کی تصریحات سے یہ بات واضح ہو چکی ہے کہ تاویل کرنے والے کی تکفیر نہ کرنے کا ضابطہ عام نہیں بلکہ وہ تاویل جو ضروریات دین کے خلاف کی جائے وہ تاویل نہیں بلکہ تحریف اور الحاد ہے، اور باجماع امت کفر ہے، اور اگر تاویل مطلقاً رفع کفر کے لئے کافی سمجھی جائے تو شیطان بھی کافر

نہیں رہتا کہ وہ بھی اپنے فعل کی تاویل پیش کر رہا ہے: ”خَلَقْتَنِي مِنْ نَارٍ وَ خَلَقْتَهُ
مِنْ طِينٍ“، اسی طرح بت پرست مشرکین بھی کافرنہیں ہو سکتے، کیونکہ ان نی تاویل تو
خود قرآن میں مذکور ہے: ”مَا نَعْبُدُهُمْ إِلَّا يُقْرَبُونَا إِلَى اللَّهِ ذِلْفِي“ اس سے واضح
ہو گیا کہ جو تاویل کسی نصی صریح یا اجماع یا ضروریات دین کے مخالف ہو وہ تاویل نہیں
 بلکہ تحریف اور تکذیب رسول ہے، جس کا دوسرا نام الحاد و زندقة ہے۔

مسئلہ تکفیرِ اہل قبلہ

جو لوگ ایمان و اسلام کا اظہار کرتے ہیں اور نماز، روزہ وغیرہ کے پابند ہیں،
مگر اسلام کے کسی قطعی اور یقینی حلم میں تاویلاتِ باطلہ کر کے تصریحاتِ کتاب و سنت اور
اجماع امت کے خلاف اس کا مفہوم بدلتے ہیں، ان کو کافر و مرتد قرار دینے پر دوسرا
سوال یہ پیدا ہوتا ہے کہ یہ لوگ کلمہ گواہِ قبلہ ہیں، اور اہلِ قبلہ کی تکفیر باتفاقِ امت
منوع ہے، اس لئے ضروری ہے کہ اس جگہِ اہلِ قبلہ کے مفہوم کو واضح کیا جائے۔

اصل اس باب میں آنحضرت ﷺ کی دو حدیثیں ہیں، ایک وہ جو بخاری و
مسلم وغیرہ میں اطاعتِ امراء کے بارے میں حضرت انس ﷺ سے منقول ہے، اس
کے الفاظ یہ ہیں:-

من شهد ان لا الله الا الله واستقبل قبلتنا وصلی^ص
صلوتنا واكل ذبيحتنا فهو مسلم، الا ان تروا كفرا
بواحـا عندكم من الله فيه برهان.

ترجمہ:- جو شخص لا الله الا الله کی شہادت دے اور
ہمارے قبلہ کا استقبال کرے اور ہماری نماز پڑھے اور ہمارا ذبحہ
کھائے تو یہی مسلمان ہے، مگر یہ کہ دیکھو تم کفرِ صریح، تمہارے
پاس اللہ تعالیٰ کی طرف اس میں دلیل ہو۔

اور دوسری روایت ابو داؤد کتاب المجداد میں ہے، جس کا متن یہ ہے:-

عن انس قال: قال رسول الله صلى الله عليه وسلم: ثلث من اصل الايمان: الكف عنهم قال لا الله الا الله، ولا تکفره بذنب، ولا تخرجه من الاسلام بعمل. (الحادیث).

ترجمہ:- حضرت انس رضی اللہ عنہ سے روایت ہے کہ: نبی کریم ﷺ نے فرمایا کہ: تین چیزیں اصل ایمان ہیں: رکنا اس شخص سے جو لا الہ الا اللہ کہے، اور نہ تکفیر کرو اس کی کسی گناہ کے سبب، اور نہ اسے خارج از اسلام قرار دو کسی عمل کے سبب۔

اس میں سے پہلی حدیث میں تو ختم کلام پر خود ہی تصریح کردی گئی ہے کہ کلمہ گو کو اس وقت تک کافرنہ کہا جائے گا جب تک اس سے کوئی قول یا فعل موجب کفر صریح اور ناقابلِ تاویل یقین طور پر ثابت نہ ہو جائے۔

اور دوسری حدیث کے الفاظ میں اس کی تصریح ہے کہ کسی گناہ یا عمل کی وجہ سے خواہ وہ کتنا ہی سخت ہو کافرنہ کہا جائے گا۔ لیکن باتفاق علمائے امت، گناہ سے مراد اس جگہ کفر کے سوا دوسرے گناہ ہیں، مطلب یہ ہے کہ عملی خرابیاں، فتن و فور کتنا ہی زیادہ ہو جائے ان کی وجہ سے اہل قبلہ کو کافرنہ کہا جائے گا، نہ یہ کہ وہ قطعیاتِ اسلام کے خلاف عقائد کا اظہار بھی کرتا رہے تب بھی اس کو کافرنہ سمجھا جائے۔

مانصیں زکوٰۃ اور مدعاً نبوت مسیلمہ کذاب اور اس کی جماعت کو کافر و مرتد قرار دے کر ان سے جہاد کرنے پر صحابہ کرام کا اجماع اس کی کھلی ہوئی شہادت ہے کہ اہل قبلہ جن کی تکفیر منوع ہے، اس کا مفہوم یہ نہیں کہ جو قبلہ کی طرف منہ کر لے یا نماز پڑھ لے، اس کو کسی عقیدہ باطلہ کی وجہ سے بھی کافرنہ کہا جائے، بلکہ معلوم ہوا کہ کلمہ گو یا اہل قبلہ یہ دو اصطلاحی لفظ ہیں، ان کے مفہوم میں صرف وہ مسلمان داخل ہیں جو

شعائرِ اسلام نماز وغیرہ کے پابند ہونے کے ساتھ تمام موجباتی کفر اور عقائدِ باطلہ سے پاک ہوں۔

اہل قبلہ کا یہ مفہوم، تمام علمائے امت کی کتابوں میں بصرافت ووضاحت موجود ہے، ذیل میں چند اقوال ائمہ اسلام کے پیش کئے جاتے ہیں جن سے دو چیزوں کی شہادت پیش کرنا مقصود ہے:-

-“اہل قبلہ” کا صحیح مفہوم۔

۲:- اصل موضوع بحث پر شہادت کہ اسلام کے قطعی اور یقینی احکام میں قرآن و سنت اور اجماع امت سے ثابت شدہ مفہوم کے خلاف کوئی مفہوم قرار دینا بھی تکذیب رسول کے حکم میں ہے، اور ایسی تکذیب کو ”زندقة والحاد“ کہا جاتا ہے۔
محقق ابن امیر الحانج جو حافظ ابن حجر اور شیخ ابن ہمامؓ کے مشہور شاگرد اور محقق ہیں، شرح تحریر الاصول میں ”اہل قبلہ“ کی تعریف کرتے ہوئے لکھتے ہیں:-

هو المافق على ما هو من ضروريات الإسلام
كحدوث العالم وحشر الأجساد من غير ان يصدر عنه
شيء من موجبات الكفر قطعاً من اعتقاد راجع الى
وجود الله غير الله تعالى او حلوله في بعض الاشخاص
الناس او انكار نبوة محمد صلى الله عليه وسلم او ذمه
او استخفافه ونحو ذلك المخالف في اصول سواها
(الى ان قال) وقد ظهر من هذا ان عدم تكفير اهل القبلة
بذنب ليس على عمومه الا ان يحمل الذنب على ما
ليس بكافر فيخرج الكفر به كما اشار اليه السبكي.

(شرح تحریر)

ترجمہ:- اہل قبلہ وہ ہے جو موافق ہو تمام ضروریاتی

اسلام کے، جیسے عالم کا حدوث، اور حشر اجساد، اس طرح پر کہ اس سے کوئی چیز موجباتِ کفر میں سے صادر نہ ہو، مثلاً: ایسا اعتقاد ہو جو مفاضی ہو حق تعالیٰ کے ساتھ دوسرے خدا کے مانے کو اور خدا تعالیٰ کے کسی شخص میں حلول کرنے کو، یا نبوة محمد ﷺ کے انکار کو، یا آپؐ کی نعمت یا آپؐ کے انتخاف کو، اور اسی طرح کی اور باتیں (یہاں تک کہ مصنف فرماتے ہیں کہ) اسی سے ظاہر ہو گیا کہ اہل قبلہ کی کسی گناہ کی وجہ سے تکفیر نہ کرنے کی حدیث اپنے عموم پر نہیں ہے، ہاں! اگر گناہ سے مراد کفر کے علاوہ لیا جاوے جیسا کہ علامہ سعید بن حیان نے اس طرف اشارہ فرمایا ہے تو عموم مراد ہو سکتا ہے۔

نیز شرح مقاصد میں عدم تکفیر اہل قبلہ کی توضیح کرتے ہوئے لکھا ہے:-

قال المبحث السابع في حكم مخالف الحق
من أهل القبلة ليس بكافر ما لم يخالف ما هو من
ضروريات الدين كحدوث العالم وحشر الأجساد.

قال الشارح: ومعناه ان الذين اتفقوا على ما هو من ضروريات الاسلام كحدوث العالم وحشر الأجساد وما يشبه ذلك واختلفوا في اصول سواها كمسئلة الصفات وخلق الأفعال وعموم الإرادة وقدم الكلام وجواز البرزية ونحو ذلك مما لا نزاع فيه ان الحق فيه واحد هل يكفر المخالف للحق بذلك الاعتقاد وبالقول به ام لا؟ فلما نزاع في كفر اهل القبلة المواظب طول العمر على الطاعات باعتقاد قدم العالم ونفي الحشر

ونفي العلم بالجزئيات ونحو ذلك وكذا بتصور شيء من موجبات الكفر عنه۔ (شرح مقاصد الحج: ۵ ص: ۲۲۸)

ترجمہ:- ساتواں بحث اس شخص کے حکم میں جو مخالف حق ہو، الٰی قبلہ میں سے کہ وہ کافر نہیں جب تک خالفت نہ کرے کسی چیز کی ضروریاتِ دین میں سے جیسے عالم کا حادث ہونا اور حشر و نشر۔

شارح فرماتے ہیں: اور معنی اس کے یہ ہیں کہ جو لوگ ضروریاتِ اسلام پر تو متفق ہیں جیسے حدودِ عالم اور حشر وغیرہ، اور ان کے سوا دوسرے اصول میں اختلاف کرتے ہیں جیسے ”مسئلہ صفات“ اور ”خلق افعال“ اور ”عموم ارادہ“ اور ”کلام اللہ کا قدیم ہونا“ اور ”روایۃ اللہ کا جواز“ وغیرہ جن میں کوئی نزاع اس امر میں نہیں ہے کہ اس میں حق ایک ہی ہے تو کیا اس اعتقاد اور اس کا قائل ہونے کی وجہ سے اس مخالف حق کی تکفیر کی جائے گی یا نہیں؟ سو کوئی اختلاف نہیں ہے، ایسے الٰی قبلہ کی تکفیر میں جو تمام عمر طاعات پر مداومت کرنے کے ساتھ ”قدمِ عالم“ اور ”دنی حشر“ اور ”دنی بالجزئيات“ وغیرہ کا قائل ہو اور اسی طرح موجباتِ کفر میں سے کسی چیز کے صدور سے اس کے کفر میں کوئی اختلاف نہیں۔

اور مُلَّا علی قاری رحمہ اللہ کی شرح فقرِ اکبر میں ہے:-

اعلم ان المراد باهل القبلة الذين اتفقوا على
ما هو من ضروريات الدين كحدود العالم و حشر
الأجسام و علم الله تعالى بالجزئيات وما اشبه ذلك من

المسائل المهمات فمن واظب طول عمره على الطاعات والعبادات مع اعتقاد قدم العالم ونفي الحشر او نفي علمه سبحانه وتعالى بالجزئيات لا يكون من اهل القبلة وان المراد باهل القبلة عند اهل السنة انه لا يكفر ما لم يوجد شيء من امارات الكفر ولم يصدر عنه شيء من موجباته. (شرح نقد اكبر ص: ۱۸۹)

ترجمہ:- جانتا چاہئے کہ الٰی قبلہ سے مراد وہ لوگ ہیں جو تمام ضروریاتِ دین پر متفق ہیں، جیسے حدوث عالم اور حشر و نشر، اور علم اللہ بالجزئیات وغیرہ، پس جو شخص تمام عمر طاعات و عبادات کا پابند ہونے کے باوجود قدمِ عالم اور لئی حشر یا نفی علم اللہ بالجزئیات کا معتقد ہو، وہ الٰی قبلہ نہیں ہے، اور مراد الٰی قبلہ سے الٰی سنت کے نزدیک یہ ہے کہ اس کی تکفیر اس وقت تک نہ کی جائے گی جب تک علاماتِ کفر میں سے کوئی چیز اس میں نہ پائی جائے اور جب تک اس سے موجباتِ کفر میں سے کوئی بات سرزنش نہ ہو۔

اور فخر الاسلام بزدوی رحمہ اللہ کی ”کشف الاصول“ باب الاجماع ج: ۳ ص: ۲۳۸ میں، نیز امام سیف الدین آمدی رحمہ اللہ کی کتاب ”الاحکام فی اصول الاحکام“ میں اور ”غاییۃ التحقیق شرح اصول حسامی“ میں ہے:-

ان غلافیہ (ای فی هواه) حتی وجب اکفارہ به
لا يعتبر خلافه ووفاقه ايضاً لعدم دخوله في مسمى الأمة
المشهور لها بالعصمة وان صلى الله عليه وسلم
نفسه مسلماً لأن الأمة ليست عبارة عن المصليين الى

القبلة بل عن المؤمنين وهو كافر وان كان لا يدرى انه
كافر. (غایۃ التحقیق)

ترجمہ:- اگر غلو کیا اپنی خواہشاتِ نفسانیہ میں حتیٰ کہ
واجب ہو گئی اس کی تکفیر اس کی وجہ سے، ابجاع میں اس کے
خلاف یا مخالفت کا اعتبار نہ ہوگا، اور اگرچہ وہ قبلہ کی طرف نماز
پڑھتا ہوا اور اپنے آپ کو مسلمان سمجھتا ہو، کیونکہ "امت" قبلہ کی
طرف نماز پڑھنے والوں کا نام نہیں ہے، بلکہ "مؤمنین" کا نام
ہے، اور وہ کافر ہے، اگرچہ اس کو اپنے کافر ہونے کا علم نہ ہو۔
اور روالخوار باب الامامة میں علامہ شامی رحمہ اللہ نے بحوالہ شرح تحریر
الاصل ابن حمام لکھا ہے:-

لا خلاف في كفر المخالف في ضروريات
الاسلام وان كان من اهل القبلة المواتظب طول عمره
على الطاعات كما في شرح التحرير.

(شامی ج: ۱ ص: ۲۷)

ترجمہ:- جو شخص ضروریاتِ اسلام کا مخالف ہو اس
کے کفر میں کوئی اختلاف نہیں، اگرچہ وہ اہل قبلہ میں سے ہو اور
تمام عمر طاعات پر پابند رہے۔
اور الجواب الرائق شرح کنز الدقائق میں ہے:-

والحاصل ان المذهب عدم تکفیر احد من
المخالفين فيما ليس من الاصول المعلومة من الدين
ضرورة. (الجواب الرائق)

ترجمہ:- اور حاصل یہ ہے کہ مذهب یہ ہے کہ مخالفین

میں سے کسی کی تکفیر نہ کی جائے، جو اصول دین کے سوا کسی چیز
میں مخالف ہیں۔

اور شرح عقائد نافیٰ کی شرح ”نبراس“ میں ہے:-

اَهُلُّ الْقِبْلَةِ فِي اَصْطِلَاحِ الْمُتَكَلِّمِينَ مِنْ
يَصْدِقُ بِضَرُورِيَّاتِ الدِّينِ اَيِّ الْأَمْوَالِ الَّتِي عَلِمَ ثَبُوتَهَا فِي
الشَّرْعِ وَاشْهَرَ فِمَنْ اَنْكَرَ شَيْئًا مِنَ الْمُضْرُورِيَّاتِ
كَحَدُوثِ الْعَالَمِ وَحَشْرِ الْأَجْسَادِ وَعِلْمِ اللَّهِ سَبَحَانَهُ
بِالْجُزَيْئَاتِ وَفِرْضَيْةِ الْصَّلْوَةِ وَالصَّوْمِ لَمْ يَكُنْ مِنْ اَهُلِ
الْقِبْلَةِ وَلَوْ كَانَ مُجَاهِدًا بِالْطَّاعَاتِ وَكَذَلِكَ مِنْ باشِرَ
شَيْئًا مِنْ اَمَارَاتِ التَّكَذِيبِ كَسْجُودَ الصَّنْمِ وَالْإِهَانَةِ بِامْرِ
شَرْعِيٍّ وَالْاَسْهَزَاءِ عَلَيْهِ فَلَيْسَ مِنْ اَهُلِ الْقِبْلَةِ وَمَعْنَى
عَدْمِ تَكْفِيرِ اَهُلِ الْقِبْلَةِ اَنْ لَا يَكْفُرُ بِارْتِكَابِ الْمُعَاصِيِّ
وَلَا بِانْكَارِ الْاَمْوَالِ الْخَفِيَّةِ غَيْرِ الْمُشَهُورَةِ.

(نبراس ص: ۵۷۳)

ترجمہ:- اہل قبلہ، متكلّمین کی اصطلاح میں وہ ہے جو
تمام ضروریاتِ دین کی تصدیق کرتا ہو، یعنی ان امور کی جن کا
ثبوت شریعت میں معلوم و مشہور ہے، پس جو انکار کرے کسی چیز
کا ضروریاتِ دین میں سے جیسے حدوثِ عالم اور حشر اور علمِ اللہ
بالجزئیات اور فرضیت نماز و روزہ تو وہ اہل قبلہ سے نہ ہوگا،
اگرچہ وہ طاعات کا پابند ہو، اور اسی طرح وہ شخص بھی اہل قبلہ
میں سے نہ ہوگا جو کسی ایسے فعل کا ارتکاب کرے جو کہ تکذیب کی
کملی علامت ہے، جیسے بت کو سجدہ کرنا یا کسی ایسے امر کا ارتکاب

کرے کہ جس سے امرِ شرعی کا استہزاء اور اہانت ہو، وہ اہل قبلہ نہیں ہے، اور اہل قبلہ کی تکفیر نہ کرنے کا مطلب یہ ہے کہ ارتکاب معاشری سے اس کی تکفیر نہ کی جائے یا امورِ خفیہ غیر مشہورہ کے انکار سے اس کی تکفیر نہ کی جائے۔
اور علم عقائد کی معروف و مستند کتاب موافق میں ہے:-

لَا يَكْفُرُ أَهْلُ الْقِبْلَةَ إِلَّا فِيمَا فِيهِ انْكَارٌ مَا عُلِمَ
مجیئہ بالضرورة او المجمع عليه کاستحلال
المحرمات۔ (موافق ص: ۲۲۲)

ترجمہ:- اہل قبلہ کی تکفیر نہ کی جائے گی مگر اس صورت میں کہ اس میں ضروریات دین کا انکار یا ایسی چیز کا انکار لازم آئے جس پر اجماع ہو چکا ہے جیسے حرام اشیاء کو حلال سمجھنا۔
اور شرح فقرہ اکبر میں ہے:-

وَلَا يَخْفِي أَنَّ الْمَرَادَ بِقَوْلِ عَلَمَائِنَا: "لَا يَجُوزُ
تَكْفِيرُ أَهْلِ الْقِبْلَةِ بِذَنْبٍ" لِيُسَمِّي مُجْرِدَ التَّوْجِهِ إِلَى الْقِبْلَةِ
فَإِنَّ الْغَلَّةَ مِنَ الرَّوَافِضِ الَّذِينَ يَدْعُونَ أَنْ جَبَرِيلَ غَلَطَ
فِي الْوَحْيِ فَإِنَّ اللَّهَ تَعَالَى أَرْسَلَهُ إِلَيْنَا عَلَيْهِ وَبَعْضُهُمْ قَالُوا
إِنَّهُ إِلَهٌ وَانْصَلُّوا إِلَى الْقِبْلَةِ لِيُسَوِّا بِمُؤْمِنِينَ وَهَذَا هُوَ
الْمَرَادُ بِقَوْلِهِ صَلَّى اللَّهُ عَلَيْهِ وَسَلَّمَ: مَنْ صَلَّى صَلَوتَنَا
وَأَكَلَ ذَبِيْحَتَنَا فَذَلِكَ مُسْلِمٌ۔ (شرح فقرہ اکبر)

ترجمہ:- یہ بات مخفی نہیں ہے کہ ہمارے علماء کے اس قول کی مراد کہ: ”اہل قبلہ کی تکفیر کسی گناہ کے سبب جائز نہیں“
محض قبلہ کی طرف رُخ کر لینے کی نہیں، کیونکہ بعض متعدد روافض

ایسے ہیں جو مدعاً ہیں کہ جبریلؑ نے وحی لانے میں غلطی کی
کیونکہ حق تعالیٰ نے ان کو حضرت علیؓ کے پاس بھیجا تھا، اور بعض
روافض کہتے ہیں کہ حضرت علیؓ معبود ہیں، یہ لوگ اگرچہ قبلہ کی
طرف نماز پڑھتے ہیں مگر موم من نہیں، اور یہی مراد ہے نبی کریم
صلی اللہ علیہ وسلم کے فرمان کی: جو ہماری نماز پڑھے اور ہمارا ذبیحہ کھائے تو
یہی مسلم ہے۔

اور کلیات ابوالبقاء میں ہے:-

فَلَا نَكْفُرُ أَهْلَ الْقِبْلَةِ مَا لَمْ يَأْتِ بِمَا يُوَجِّبُ
الْكُفْرُ وَهَذَا مِنْ قَبْلِ قَوْلِهِ تَعَالَى: "إِنَّ اللَّهَ يَغْفِرُ الذُّنُوبَ
جَمِيعًا" مَعَ إِنَّ الْكُفْرَ غَيْرَ مَغْفُورٍ. وَمُخْتَارُ جَمِيعِ أَهْلِ
السُّنْنَةِ مِنَ الْفُقَهَاءِ وَالْمُتَكَلِّمِينَ عَدْمُ أَكْفَارِ أَهْلِ الْقِبْلَةِ مِنَ
الْمُبَتَدِعَةِ الْمَاوِلَةِ فِي غَيْرِ الْمُسْتَوْدِعَةِ لِكُونِ التَّأْوِيلِ شَبَهَهُ
كَمَا فِي خِزَانَةِ الْجَرْجَانِيِّ وَالْمُحيَطِ الْبَرَهَانِيِّ وَالْحَاكمِ
الرَّازِيِّ وَاصْوَلِ الْبَرْزَدُوِيِّ وَرَوَاهِ الْكَرْخِيِّ وَالْحَاكمِ
الشَّهِيدِ عَنِ الْإِمَامِ أَبِي حَنْفَيْهِ وَالْجَرْجَانِيِّ عَنِ الْحَسَنِ
بْنِ زَيْدِ وَشَارِحِ الْمُوَاقِفِ وَالْمُقاَصِدِ وَالْأَمْدَى عَنِ
الشَّافِعِيِّ وَالْأَشْعَرِيِّ لَا مُطْلَقاً. (کلیات ابوالبقاء ص: ۵۵۳)

ترجمہ:- ہم اہل قبلہ کی تکفیر نہ کریں گے جب
تک ان سے موجبات کفر کا صدور نہ ہو، اور یہ اتنی طرح ہے
جیسے حق تعالیٰ کا فرمان ہے کہ: "اللَّهُ تَعَالَى تَمَامًا كُنَّا هُوَنَا كُو بخش
دیتا ہے۔" باوجود اس کے کفر غیر مغفور ہے۔ اور مذہب جہور
اہل السنۃ کا فقهاء و متكلمين میں سے، بدعتی جو تاؤیلات کرتے

ہیں غیر ضروریاتِ دین میں، ان کے متعلق یہ ہے کہ ان کی تکفیر نہ کی جائے، جیسا کہ خزانہ جرجانی، اور محیط برہانی اور احکام رازی اور اصول بزدی میں ہے، اور یہی روایت کیا ہے کرخی اور حاکم شہید نے امام ابوحنیفہ سے اور جرجانی نے حسن بن زیاد سے اور شارح مواقف اور المقادی اور آمدی نے شافعی سے اور اشعری سے۔
اور فتح المغیث شرح الفیہ المدیث میں ہے:-

اذ لا نکفر احدا من اهل القبلة الا بانکار قطعی
من الشریعة.

(ص: ۱۳۳)

ترجمہ:- ہم اہل قبلہ میں سے کسی کی تکفیر نہیں کرتے
گریب سبب انکار کے کسی قطعی حکم شرعی کا۔

اور امام ربانی مجدد الف ثانی رحمۃ اللہ علیہ نے اپنے مکتوبات میں تحریر فرمایا ہے:-
وچوں ایں فرقہ مبتدعہ اہل قبلہ اند در تکفیر آنہجرأت
نیا یہ نہود تازمانے کہ انکار ضروریاتِ دینیہ نہما یند و رہ متواترات
احکام شرعیہ نکنند و قبول معلم مجیر من الدین بالضرورۃ نکنند۔

(مکتوبات ج ۲: ص: ۳۸)

ترجمہ:- اور چونکہ یہ فرقہ مبتدعہ اہل قبلہ ہیں اس لئے
ان کی تکفیر میں جرأت نہیں کرنی چاہئے، جب تک کہ یہ
ضروریاتِ دین کا انکار اور متواتراتِ احکام شرعیہ کا رد نہ کریں
اور ضروریاتِ دین کو قبول نہ کریں۔

عفا کند عضدیہ میں ہے:-

لا نکفر احدا من اهل القبلة الا بما فيه نفي
الصانع المختار او بما فيه شرك او انکار النبوة وانکار

ما علِمَ مِنَ الدِّينِ بِالضُّرُورَةِ أَوْ اِنْكَارَ مَجْمُوعِهِ وَامَا
غَيْرَ ذَلِكَ فَالْقَائِلُ مُبْتَدِعٌ وَلَيْسَ بِكَافِرٍ.

ترجمہ:- ہم اہل قبلہ میں سے کسی کی تکفیر نہیں کریں گے مگر اس سبب سے کہ اس میں حق تعالیٰ کے وجود کی نظری ہو اور یا جس میں شرک ہو یا انکار نبوت ہو یا ضروریاتِ دین کا انکار ہو یا کسی مجمع علیہ امر کا انکار ہو، اور اس کے سوا پس اس کا قائل مبتدع ہے کافرنہیں۔

کسی مدعاً اسلام کی تکفیر میں

اِنْهَىٰ اِحْتِيَاطٍ!

ذکور الصدر تقریر سے یہ تو معلوم ہو گیا کہ ہر قبلہ کی طرف منہ کرنے والے کو ”اہل قبلہ“ نہیں کہتے، یہ شریعت کا ایک اصطلاحی لفظ ہے جو صرف ان لوگوں کے حق میں بولا جاتا ہے جو ہمارے قبلہ کی طرف نماز پڑھیں اور ضروریاتِ دین میں سے کسی چیز کا انکار یا تحریف نہ کریں، جس کی بناء پر بہت سے ایسے لوگوں کو بھی کافر قرار دینا پڑے گا جو اپنے آپ کو مسلمان کہتے ہیں اور نماز، روزہ بھی ادا کرتے ہیں، قرآن کی تلاوت اور خدمت بھی کرتے ہیں مگر اسلام کے قطعی اور ضروری احکام میں سے کسی حکم کے ملنگر ہیں۔

لیکن اس جگہ ایک دوسری بے احتیاطی کا خطرہ ہے کہ مسلمانوں میں باہمی تکفیر کا دروازہ کھل سکتا ہے، جوان کے لئے تباہی کا راستہ ہے، اور ایک زمانہ سے یہ خطرہ صرف خطرہ ہی نہیں رہا، بلکہ ایک واقعہ بن گیا ہے کہ حقائقِ دین سے ناداوند پچھہ نام کے علماء نے یہ پیشہ بنایا کہ ذرا ذرا سی بات پر مسلمان کو کافر قرار دینے لگے، باہمی کفر کے فتوے چلنے لگے، اس میں ان لوگوں کو کتب فتنہ کے ان مسائل سے بھی دھوکا لگا

جو کلماتِ کفریہ کے نام سے بیان کئے جاتے ہیں کہ فلاں فلاں باتیں کلمہ کفر ہیں، جن کا حاصل اس کے سوانحیں کہ جس کلمہ سے قطعیاتِ اسلام میں سے کسی چیز کا انکار نکلتا ہے، اس کو کلمہ کفر قرار دیا گیا، لیکن اس کے ساتھ ہی حضرات فقہاء نے اس کی بھی تصریح فرمادی ہے کہ ان کلمات کے کلماتِ کفر ہونے کا یہ مطلب ہرگز نہیں کہ جس شخص کی زبان سے یہ کلمات نکلیں اس کو بنے سوچے سمجھے اور بدون تحقیق مراد کے کافر کہہ دیا جائے، جب تک یہ ثابت نہ ہو جائے کہ اس کی مراد وہی معنی و مفہوم ہیں جو کافرانہ عقیدہ یا کسی ضروری اسلام کا انکار ہے۔

لیکن حقیقتِ حال سے ناواقف لوگوں نے ان کلمات ہی کو فیصلہ کا مدار بنا لیا، اور تکفیر بازی شروع کر دی، جس کی ایک بھاری مضرت تو یہ ہوئی کہ ایک مسلمان کو کافر کہنا بڑا خفت معاملہ ہے جس کے اثرات پورے اسلامی معاشرہ پر پڑتے ہیں، اس کے علاوہ اس میں اپنے ایمان کا خطرہ ہوتا ہے، جس کا بیان گزر چکا ہے۔ دوسری طرف اس تکفیر بازی سے یہ شدید نقصان پہنچا کر فتوائے کفر ایک معمولی چیز ہو کر رہ گئی ہے جو مدعاً اسلام درحقیقت کافر ہیں ان کو یہ کہنے کا موقع مل گیا کہ لوگ تو ایک دوسرے کو کافر کہا ہی کرتے ہیں، ہم بھی اس تکفیر بازی کے شکار ہیں۔

اس لئے ضروری معلوم ہوا کہ اس جگہ اس کو بھی واضح کر دیا جائے کہ کسی ایسے شخص کو جو اپنے آپ کو مسلمان کہتا ہے کافر قرار دینے میں انتہائی احتیاط لازم ہے، معمولی باتوں پر یا کسی محتمل اور بہم کلام پر بغیر تحقیق مراد کے ایسا فتویٰ دینے میں اپنے ایمان کا خطرہ ہے، اس بے احتیاطی کے متعلق امام غزالی رحمۃ اللہ علیہ کا مفصل مقالہ آپ اور ملاحظہ فرمائچکے ہیں، مزید توضیح و تاکید کے لئے مندرجہ ذیل سطور اور لکھی جاتی ہیں۔

تکفیر مسلم خود کفر ہے

حدیث صحیح میں رسول اللہ ﷺ کا ارشاد ہے:-

عن ابی سعید الخدرا رضی اللہ عنہ قال:
قال رسول اللہ صلی اللہ علیہ وسلم: ما اکفر رجل رجلا
الا باء احدہما به، ان کان کافرا والا کفر بتکفیرہ.
وفی روایة: فقد وجب الكفر على احدهما.

(ترجمہ و ترجمہ المذکور و اکفار ص: ۵۰)

ترجمہ:- حضرت ابوسعید خدری رضی اللہ عنہ سے مردی ہے کہ رسول اللہ ﷺ نے فرمایا: نہیں تکفیر کرتا کوئی شخص کسی شخص کی مگر ان دونوں میں سے ایک کفر کا مستحق ہو جاتا ہے، کیونکہ اگر وہ شخص فی الواقع کافر تھا تب تو وہ کافر ہوا ہی، ورنہ یہ تکفیر کرنے والا اس کی تکفیر کے سبب کافر ہو گیا۔ اور ایک روایت میں ہے کہ: ان دونوں میں سے ایک پر کفر واجب ہو گیا۔

ایک شبہ اور جواب

خلاصہ یہ ہے کہ جس شخص کو کافر کہا گیا ہے، اگر وہ واقع میں کافر نہیں ہے تو کہنے والا کافر ہو جائے گا، لیکن کفر کی جو تعریف بعض قرآن اور پرکھی گئی ہے وہ بظاہر اس شخص پر منطبق نہیں ہوتی جس نے کسی کو بلا وجہ شرعی غلط ادراپ کر کہہ دیا، کیونکہ ایسا کہنے والے نے نہ خدا کی تکذیب کی اور نہ اس کے رسول کی، اسی لئے بعض فقهاء نے اس کو محض تهدید و تحویف پر محول کیا ہے، جیسے تکری صلوٰۃ پر "فقد کفر" کے الفاظ بلا بطور تهدید کے آئے ہیں، جن سے حقیقی کفر مراد نہیں۔

اور مختصر مشکل الآثار میں (حسب مقتول از اکفار الملحدین ص: ۱۵) اور

امام غزالی نے اپنی کتاب ایثار الحق علی الحلق ص: ۳۳۲ میں اس کا یہ مطلب قرار دیا ہے کہ کسی کو کافر کہنے سے اس جگہ یہ مراد ہے کہ اس کے عقائد و خیالات کفر ہیں تو اگر فی الواقع اس کے عقائد میں کوئی چیز کفر کی نہیں بلکہ سب عقائد ایمان کے ہیں تو گویا ایمان کو کافر کہنا لازم آئے گا، اور ایمان کو کافر کہنا بلاشبہ اللہ اور رسول کی تکذیب ہے، قرآن کا ارشاد ہے:-

وَمَنْ يُكْفُرُ بِالْإِيمَانِ فَقَدْ حَبَطَ عَمَلَهُ۔ (۵:۵)

ترجمہ:- اور جو شخص ایمان سے انکار کرے اس کے

عمل ضائع ہو گئے۔

حاصل یہ ہے کہ جس شخص کے عقائد میں کوئی چیز کفر کی نہیں خواہ اعمال اس کے کتنے ہی خراب ہوں، اس کو کافر کہنا جائز نہیں، بلکہ ایسے شخص کو کافر کہنے سے خود کہنے والے کا ایمان خطرہ میں پڑ جاتا ہے، کیونکہ اس کو کافر کہنے کا حاصل یہ ہوتا ہے کہ گویا ایمان کو کافر کہہ رہا ہے۔ اس تقریر سے یہ بھی واضح ہو گیا کہ جس شخص کے عقائد میں کوئی عقیدہ کفریہ ہے اس کی وجہ سے اگر کسی نے اس کو کافر کہہ دیا تو کہنے والا بالاتفاق کافرنہیں ہو گا کیونکہ اس نے ایمان کو کفر قرآنیں دیا، اگرچہ حضرات فقهاء اور علمائے محققین نے ایسی حالت میں بھی اس کو کافر کہنے میں جلد بازی کرنے سے سختی سے منع کیا ہے جب تک کہ اس کے عقیدہ کفریہ یا کلمہ کفریہ کی کوئی جائز تاویل ہو سکتی ہے، اس کو کافر کہنا جائز نہیں سمجھا، تاہم اگر کسی کے کسی عقیدہ یا کلمہ کفر کو سن کر جلد بازی میں کافر کہہ دیا تو کہنے والا باجماع فقهاء کافرنہیں ہو گا۔

اسی طرح اگر کسی شخص کو کسی کے متعلق غلط خبر یا غلط فہمی یا کسی اور وجہ سے کسی عقیدہ کفریہ کا دھوکا اور مغایط ہو، مثلاً: اس کو خیال ہوا کہ فلاں آدمی نے -معاذ اللہ- کسی نبی کی توہین کی ہے یا اللہ تعالیٰ کی شان میں گستاخی کی ہے تو ایسی صورت میں لازم تو یہ تھا کہ وہ اس خیال کی تحقیق کرتا اور خلاف واقعہ پا کر بدگمانی سے باز آ جاتا،

لیکن اس نے بے احتیاطی سے مغض اپنے خیال کی بناء پر اس کو کافر کہہ دیا، اس صورت میں بھی کہنے والے نے چونکہ ایمان کو کفر نہیں کہا اس لئے کہنے والا کافر نہیں ہوگا، یہ دوسری بات ہے کہ بے احتیاطی کی وجہ سے گنہگار ہو۔

حضرات فقہاء نے اس معاملہ میں اس وجہ احتیاط کا حکم دیا ہے کہ اگر کسی شخص سے کوئی مشتبہ کلام سرزد ہو جائے جس میں سوا احتمال میں سے ننانوے احتمالات مضمون کفر ہونے کے ہوں اور صرف ایک احتمال عبارت میں اس کا بھی ہو کہ اس کے کوئی صحیح اور جائز معنی بن سکتے ہوں تو مفتی پر لازم ہے کہ ننانوے احتمالات کو چھوڑ کر اسی ایک احتمال کی طرف مائل ہو اور اس کو کافر کہنے سے باز رہے، بشرطیکہ وہ خود اپنے کسی قول و فعل سے اس کی تصریح نہ کر دے کہ اس کی مراد وہی معنی ہیں جن سے کفر عائد ہوتا ہے، فتاویٰ عالمگیری میں اسی مضمون کو اس طرح بیان کیا گیا ہے:-

اذا كان في المسئلة وجوة توجيه الكفر
ووجه واحد يمنع فعل المفتى ان يميل الى ذلك
الوجه الا اذا صرّح بارادة ما يوجب الكفر فلا ينفعه
التأويل حينئذ.

ترجمہ:- جب کسی مسئلہ میں متعدد وجہ کفر کی موجب ہوں اور ایک وجہ مانع کفر ہو، تو مفتی کے ذمہ ضروری ہے کہ اس ایک وجہ کی طرف مائل ہو، مگر جبکہ قائل اس وجہ کی تصریح کر دے جو موجب کفر ہے تو پھر تاؤیل سے اس وقت کوئی فائدہ نہ ہوگا۔

تنبیہ:- یہ معلوم ہونا چاہئے کہ فقہاء کے اس کلام کے یہ معنی نہیں جو بعض جہلاء نے سمجھے ہیں کہ کسی شخص کے عفائد و اقوال میں ایک عقیدہ و قول بھی ایمان کا ہوتا اس کو مؤمن سمجھو، کیونکہ اگر یہ معنی ہوں تو پھر دنیا میں کوئی کافر حتیٰ کہ شیطان ابلیس بھی کافر نہیں رہتا، کیونکہ ہر کافر کا کوئی نہ کوئی عقیدہ اور قول تو ضرور ہی ایمان کے موافق ہوتا

ہے، بلکہ مقصد حضراتِ فقہاء کا یہ ہے کہ کسی شخص کی زبان سے نکلا ہوا کوئی کلمہ جو لغت و عرف کے اعتبار سے مختلف معانی پر محمول ہو سکتا ہے جن میں ایک معنی کے اعتبار سے یہ کلمہ عقیدہ کفر یہ سے نکل جاتا ہے اور دوسرے تمام معانی اس کو عقیدہ کفر یہ تھہراتے ہیں تو ایسی حالت میں مفہوم پر لازم ہے کہ اس کے کلام کو صحیح معنی پر محمول کر کے اس کو مومن ہی قرار دے، بشرطیکہ وہ خود ایسی تصریح نہ کر دے کہ اس کی مراد معنی کفر یہ ہے۔

الغرض حدیث مذکور میں کسی مسلمان کو غلط طور پر کافر کہنے کو خود کہنے والے کے لئے کفر قرار دیا ہے، خواہ مخفی تہذید و تخویف کے لئے ہو، جیسا کہ بعض فقہاء نے سمجھا ہے (ایسا واقع للشرانی) یا اس سے حقیقت کفر مراد ہو، بہر و صورت حدیث سے یہ نتیجہ ضرور نکلتا ہے کہ کسی مدعی اسلام کو کافر کہنے میں سخت اختیاط لازم ہے۔ اور اسی بناء پر محققین علماء و فقہاء نے ایسے کلمات و عقاائد کی بناء پر جن کے کفر ہونے میں علماء کا اختلاف ہو یا اس کے کوئی صحیح معنی کسی تاویل جائز سے بن سکتے ہوں، کسی مسلمان کی تکفیر کو جائز نہیں سمجھا۔

اختیاط کا دوسرا پہلو

جس طرح فروعی اختلافات کی وجہ سے یا کسی محتمل اور مبہم کلام کی وجہ سے یا کسی ایسے عقیدہ و کلمہ کی وجہ سے جس کے کفر ہونے میں علماء کا اختلاف ہو، کسی مسلمان کو کافر کہنا سخت ہے اختیاطی اور اپنے ایمان کو خطرہ میں ڈالنا ہے، کیونکہ اس صورت میں ایمان کو کفر کہنا لازم آتا ہے، تھیک اسی طرح کسی تلقینی کافر کو مسلمان تھہراتا بھی نہایت خطرناک جرم اور اپنے ایمان کو خطرہ میں ڈالنا ہے، کیونکہ اس سے کفر کو ایمان قرار دینا لازم آتا ہے، اور یہ ظاہر ہے کہ ایمان کو کفر یا کفر کو ایمان قرار دینا اگر اپنے اختیار و ارادہ سے ہو تو بلاشبہ کفر ہے، ورنہ کفر کے خطرہ سے تو خالی نہیں۔ علاوہ ازیں کسی کافر کو مسلمان کہہ دینا مخفی ایک لفظی سخاوت نہیں بلکہ پوری

ملت اور اسلامی معاشرہ پر ظلم عظیم ہے، کیونکہ اس سے پوری ملت کا معاشرہ متاثر ہوتا ہے، نکاح، نسب، میراث، ذیجہ، امامت، نماز اور اجتماعی اور سیاسی حقوق بھی پر اثر پڑتا ہے، اس لئے کفر کی وہ صورت جس کو حسب تقریر مذکور اصطلاح شرع میں زندقة اور الحاد کہا جاتا ہے، جس میں ایک شخص خدا اور رسول کے ماننے کا دل سے اور زبان سے معرف بھی ہے، اور نماز، روزہ، حج، زکوٰۃ وغیرہ شعائرِ اسلام کا پابند بھی ہے، مگر اس کے ساتھ کچھ عقائد کفریہ رکھتا ہے یا ضرورت دین میں تاویل یا حل کر کے احکام دین کی تحریف کرتا ہے، اس کا معاملہ نہایت خطرناک مزلّۃ الاقدام ہے، اس میں ذرا سی بے احتیاطی ایک حقیقی مسلمان کو اسلام سے خارج بھی کر سکتی ہے اور ایک دشمن اسلام کافر کو اسلامی برادری کا مار آستین بھی بنا سکتی ہے، اور یہ دونوں خطرے ملت کے لئے بڑے عظیم اور ان کے عواقب و نتائج نہایت دور رہ ہیں۔

فوائد ضروریہ

منقول از رسالہ وصول الافقاں

ابناء زمانہ کی افراط و تفریط اور کفر و اسلام کے معاملہ میں بے احتیاطی دیکھ کر آج سے تمیں سال پہلے ۱۳۵۱ھ میں اخقر نے ایک سوال کے جواب میں مفصل مقالہ لکھا تھا، جو بہام ”وصول الافقاں اصول الافقاں“ شائع بھی ہو چکا ہے، اس جگہ بھی اس کا خلاصہ لکھ دیتا مناسب معلوم ہوتا ہے، وہ یہ ہے:-

حقیقت یہ ہے کہ کسی مسلمان کو کافر یا کسی کافر کو مسلمان کہنا دونوں جانب سے نہایت ہی سخت معاملہ ہے، قرآن کریم نے دونوں صورتوں پر شدید تکیر فرمائی ہے، مسلمان کو کافر کہنے کے متعلق ارشاد ہے:-

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللهِ

فَبَيْسُوا وَلَا تَقُولُوا إِنَّمَنِ الْقَى إِلَيْكُمُ السَّلَامُ لَئِنْ كُنْتُمْ مُؤْمِنًا،

تَبْشِّرُونَ عَرَضَ الْحَيَاةِ الدُّنْيَا فَعِنْدَ اللَّهِ مَغَافِلَةٌ كَثِيرَةٌ،
كَذِيلَكَ كُنْتُمْ مَنْ قَبْلُ فَمَنِ اللَّهُ عَلَيْكُمْ فَقَبِينُوا، إِنَّ اللَّهَ
كَانَ بِمَا تَعْمَلُونَ خَبِيرًا. (۹۳:۲)

ترجمہ:- اے ایمان والو! جب تم اللہ کی راہ میں سفر کیا کرو تو ہر کام کو تحقیق کر کے کیا کرو، اور ایسے شخص کو جو کہ تمہارے سامنے اطاعت ظاہر کرے دنیوی زندگی کے سامان کی خواہش میں یوں مت کہہ دیا کرو کہ: ”تو مسلمان نہیں!“ کیونکہ خدا کے پاس بہت غنیمت کے مال ہیں، پہلے تم بھی ایسے ہی تھے پھر اللہ تعالیٰ نے تم پر احسان کیا سو غور کرو بے شک اللہ تعالیٰ تمہارے اعمال کی پوری خبر رکھتے ہیں، یعنی جب تم اول مسلمان ہوئے تھے اگر تمہیں بھی یہی کہہ دیا جاتا کہ: ”تم مسلمان نہیں!“ تو تم کیا کرتے۔

اس آیت سے معلوم ہوا کہ جو شخص اپنا اسلام ظاہر کرے تو جب تک اس کے کفر کی پوری تحقیق نہ ہو جائے اس کو کافر کہنا ناجائز اور و بالی عظیم ہے۔ اسی طرح اس کے مقابل یعنی کسی کافر کو مسلمان کہنے کی ممانعت اس آیت میں ہے:-

أَتُرِيدُونَ أَنْ تَهْدُوا مَنْ أَصَلَ اللَّهُ وَمَنْ يُضْلِلِ اللَّهُ
فَلَنْ تَجِدَ لَهُ سَبِيلًا. (۸۸:۳)

ترجمہ:- کیا تم لوگ اس کا ارادہ رکھتے ہو کہ ایسے لوگوں کو ہدایت کرو جن کو اللہ تعالیٰ نے گمراہی میں ڈال رکھا ہے؟ اور جس کو اللہ تعالیٰ گمراہی میں ڈال دیں اس کے لئے کوئی سبیل نہ پاؤ گے۔

تفسیر جلالیں میں ”آن تَهْدُوا“ کی تفسیر یہ کی ہے: ”اے تعدوہم من

جملة المهددين“ یعنی کفار کو اہل ہدایت شمار کرنا۔

سلف صالح، صحابہ و تابعین اور مابعد کے ائمہ مجتہدین نے اس بارہ میں بڑی احتیاط سے کام لینے کی ہدایتیں فرمائی ہیں، حضرات متكلّمین اور فقہاء نے اس باب کو نہایت اہم اور دشوار گزار سمجھا ہے اور اس میں داخل ہونے والوں کے لئے بہت زیادہ تیقظ و بیداری کی تلقین فرمائی ہے۔

چنانچہ علامہ قاریؒ نے شرح شفاج فصل ”تحقيق القول في اکفار المتأولین“ میں امام الحرمین کا یہ قول نقل فرمایا ہے:-

ادخال کافر في الصلة الإسلامية او اخراج

مسلم عنها عظيم في الدين۔ (شرح شفاج: ۲: ص: ۵۰۰)

ترجمہ:- کسی کافر کو اسلام میں داخل سمجھنا یا مسلمان کو

اسلام سے خارج سمجھنا دونوں سخت چیزیں ہیں۔

لیکن آج کل اس کے برعکس یہ دونوں معاملے اس تدریجی سمجھ لئے گئے

ہیں کہ کفر و اسلام اور ایمان و ارتداد کا کوئی معیار اور اصول ہی نہ رہا۔

ایک جماعت ہے جس نے تکفیر بازی کو ہی مشغلہ بنارکھا ہے، ذرا سی خلاف شرع بلکہ خلاف طبع کوئی بات سرزد ہوئی اور ان کی طرف سے کفر کا فتویٰ لگا، ادنیٰ ادنیٰ فرعی باتوں پر مسلمانوں کو اسلام سے خارج کرنے لگتے ہیں۔ ادھران کے مقابل دوسرا جماعت ہے جن کے نزدیک اسلام و ایمان کوئی حقیقتِ محلہ نہیں رہتی بلکہ وہ ہر اس شخص کو مسلمان کہتے ہیں جو مسلمان ہونے کا دعویٰ کرے، خواہ تمام قرآن و حدیث اور احکامِ اسلامیہ کا انکار اور توہین کرتا رہے، ان کے نزدیک اسلام کے مفہوم میں ہر قسم کا کفر کھپ سکتا ہے، انہوں نے ہندوؤں اور دوسرے مذاہب پاٹلہ کی طرح اسلام کو بھی مغض ایک قومی لقب ہنادیا ہے کہ عقائد جو چاہے رکھے، اقوال و اعمال میں جس طرح چاہے آزاد رہے، وہ بہر حال مسلمان ہے، اور اس کو اپنے نزدیک وسعت خیال اور

و سعیت حوصلہ سے تعبیر کرتے ہیں۔

لیکن اسلام اور پیغمبر اسلام ﷺ اس کمچھ روی اور افراط و تفریط کے دونوں پہلوؤں سے سخت بیزار ہیں، اسلام نے اپنے پیروؤں کے لئے ایک آسمانی قانون پیش کیا ہے، جو شخص اس کو خندے دل سے تسلیم کرے اور کوئی بیکاری اپنے دل میں اس کے ماننے سے محوس نہ کرے وہ مسلمان ہے، اور جو اس قانونِ الہی کے کسی قطعی حکم کا انکار کر بیٹھے وہ بلاشبہ و بلا تردید دوسرہ اسلام سے خارج ہے، اس کے دائرہ اسلام میں داخل رکھنے سے اسلام بیزار ہے، اور اس کے ذریعہ اسلامی برادری کی مردم شماری بڑھانے سے اسلام اور مسلمانوں کو غیرت ہے، اور ان چند لوگوں کے داخلِ اسلام ماننے سے ہزاروں مسلمانوں کے خارج از اسلام ہو جانے کا قوی اندیشہ ہے، جیسا کہ بہت دفعہ اس کا تجربہ اور مشاہدہ ہو چکا ہے۔

سوال اول

کفر و اسلام کا معیار کیا ہے؟ اور کس وجہ سے کسی مسلمان کو مرتد یا خارج از اسلام کہا جاسکتا ہے؟

الجواب!

ارتاداد کے معنی لفظ میں پھر جانے اور لوٹ جانے کے ہیں۔ اور اصطلاحِ شریعت میں ایمان و اسلام سے پھر جانے کو ارتاداد، اور پھرنے والے کو مرتد کہتے ہیں، اور ارتاداد کی صورتیں دو ہیں۔ ایک تو یہ کہ کوئی کم بخت صاف طور پر تبدیلی مذہب کر کے اسلام سے پھر جائے، جیسے عیسائی، یہودی، آریہ سماجی وغیرہ مذہب اختیار کرے یا خداوند عالم کے وجود یا توحید کا منکر ہو جائے، یا آنحضرت ﷺ کی رسالت کا انکار کر دے۔

دوسرے یہ کہ اس طرح صاف طور پر تبدیل مذہب اور توحید و رسالت سے انکار نہ کرے، لیکن کچھ اعمال یا اقوال یا عقائد ایسے اختیار کرے جو انکار قرآن مجید یا انکار رسالت کے مراد ف وہم معنی ہوں، مثلاً: اسلام کے کسی ایسے ضروری و قطعی حکم کا انکار کر بیٹھے جس کا ثبوت قرآن مجید کی نفسی صریح سے ہو یا آنحضرت ﷺ سے بطریقِ تواتر ثابت ہوا ہو، یہ صورت بھی باجماعِ امت ارتداو میں داخل ہے اگرچہ اس ایک حکم کے ساتھ تمام احکامِ اسلامیہ پر شدت کے ساتھ پابند ہو۔

ایمان کی تعریف مشہور و معروف ہے جس کے اہم جزو دو ہیں، ایک حق سبحانہ و تعالیٰ پر ایمان لانا، دوسرے اس کے رسول ﷺ پر، لیکن جس طرح اللہ تبارک و تعالیٰ پر ایمان کے یہ معنی نہیں کہ صرف اس کے وجود کا قائل ہو جائے بلکہ اس کی تمام صفاتِ کاملہ، علم، سمع، بصر، قدرت وغیرہ کو اسی شان کے ساتھ مانتا ضروری ہے جو قرآن و حدیث میں بتائی ہیں، ورنہ یوں تو ہر مذہب و ملت کا آدمی خدا کے وجود و صفات کو مانتا ہے، یہودی، نصرانی، مجوہی، ہندو سب ہی اس پر متفق ہیں۔

اسی طرح رسول اللہ ﷺ پر ایمان لانے کا بھی یہ مطلب نہیں ہو سکتا کہ آپؐ کے وجود کو مان لے کہ آپؐ کمک معظمه میں پیدا ہوئے، اور مدینہ طیبہ کی طرف ہجرت کی، تریسیٹھ سال عمر ہوئی فلاں فلاں کام کئے، بلکہ رسول اللہ ﷺ پر ایمان لانے کی حقیقت وہ ہے جو قرآن مجید نے بالفاظِ ذیل بتائی ہے:-

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا
شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ
وَيُسَلِّمُوا تَسْلِيمًا.

(۲۵:۲)

ترجمہ:- قسم ہے آپؐ کے رب کی! کہ یہ لوگ اس وقت تک مسلمان نہیں ہو سکتے جب تک کہ وہ آپؐ کو اپنے تمام نزاعات و اختلافات میں حکم نہ بنادیں اور پھر جو فیصلہ آپؐ

فرمادیں اس سے اپنے دلوں میں کوئی ٹنگی محسوس نہ کریں اور اس کو پوری طرح تسلیم کر لیں۔

روح المعانی میں اسی آیت کی تفسیر سلف سے اس طرح نقل فرمائی ہے:-

فقد روی عن الصادق رضي الله عنه انه قال:

لو ان قوماً عبدوا الله تعالى واقاموا الصلوة واتوا الزكوة
وصاموا رمضان وحجوا البيت ثم قالوا الشيء صنعه
رسول الله صلى الله عليه وسلم الا صنع خلاف ما صنع
او وجدوا في انفسهم لكانوا مشركين ثم تلا هذه
الأية. (روح المعانی ج: ۶ ص: ۲۵)

ترجمہ:- حضرت جعفر صادق علیہ السلام سے منقول ہے کہ:
اگر کوئی قوم اللہ تعالیٰ کی عبادت کرے، اور نماز کی پابندی کرے،
اور زکوٰۃ ادا کرے، اور رمضان کے روزے رکھے، اور بیت اللہ
کا حج کرے، مگر پھر کسی ایسے فعل کو جس کا کرنا حضور ﷺ سے
ثابت ہو، یوں کہے کہ: ”آپ نے ایسا کیوں کیا؟“ اس کے
خلاف کیوں نہ کیا؟“ اور اس کے ماننے سے اپنے دل میں ٹنگی
محسوس کرے تو یہ قوم مشرکین میں سے ہے۔

آیت مذکورہ اور اس کی تفسیر سے واضح ہو گیا کہ رسالت پر ایمان لانے کی
حقیقت یہ ہے کہ رسول کے تمام احکام کو مخہذے دل سے تسلیم کیا جائے اور اس میں
کسی قسم کا پس و پیش یا تردد نہ کیا جائے۔

اور جب ایمان کی حقیقت معلوم ہو گئی تو کفر و ارتداد کی صورت بھی واضح
ہو گئی، کیونکہ جس چیز کے ماننے اور تسلیم کرنے کا نام ایمان ہے، اسی کے نہ ماننے اور
انکار کرنے کا نام کفر و ارتداد ہے (صرح بہ شرح المقاصد) اور ایمان و کفر کی مذکورہ

تعزیف سے یہ بھی ثابت ہو گیا کہ کفر صرف اسی کا نام نہیں کہ کوئی شخص اللہ تعالیٰ یا رسول اللہ ﷺ کو سرے سے نہ مانے، بلکہ یہ بھی اسی درجہ کا کفر اور نہ ماننے کا ایک شعبہ ہے کہ آنحضرت ﷺ سے جو احکام قطعی و یقینی طور پر ثابت ہیں ان میں سے کسی ایک حکم کے تسلیم کرنے سے (یہ سمجھتے ہوئے کہ یہ حضور ﷺ کا حکم ہے) انکار کر دیا جائے، اگرچہ باقی سب احکام کو تسلیم کرے اور پورے اہتمام سے سب پر عامل بھی ہو۔

متلبیہ: - ہاں! اس جگہ دو باتیں قابل خیال ہیں، اذل تو یہ کہ کفر و ارتداد اس صورت میں عائد ہوتا ہے جبکہ حکم قطعی کے تسلیم کرنے سے انکار اور گردن کشی کرے اور اس حکم کے واجب التعمیل ہونے کا عقیدہ نہ رکھے، لیکن اگر کوئی شخص حکم کو تو واجب التعمیل سمجھتا ہے مگر غفلت یا شرارت کی وجہ سے اس پر عمل نہیں کرتا تو اس کو کفر و ارتداد نہ کہا جائے گا، اگرچہ ساری عمر ایک دفعہ بھی اس حکم پر عمل کرنے کی نوبت نہ آئے، مگر اس شخص کو مسلمان ہی سمجھا جائے گا۔ اور پہلی صورت میں کہ کسی حکم قطعی کو واجب التعمیل ہی نہیں جانتا اگرچہ کسی وجہ سے ساری عمر اس پر عمل بھی کرتا رہے، جب بھی کافر و مرتد قرار دیا جائے گا، مثلاً: ایک شخص پانچوں وقت کی نماز کا شدت کے ساتھ پابند ہے، مگر فرض اور واجب التعمیل نہیں جانتا، یہ کافر ہے، اور دوسرا شخص جو فرض جانتا ہے مگر کبھی نہیں پڑھتا اگرچہ فاسق و فاجر اور سخت گناہ کا رہے۔

دوسری بات قابل غور یہ ہے کہ ثبوت کے اعتبار سے احکامِ اسلامیہ کی مختلف فتمیں ہو گئی ہیں، تمام اقسام کا اس بارہ میں ایک حکم نہیں، کفر و ارتداد صرف ان احکام کے انکار سے عائد ہوتا ہے جو قطعی الشبوت بھی ہوں اور قطعی الدلالۃ بھی، قطعی الشبوت ہونے کا مطلب تو یہ ہے کہ ان کا ثبوت قرآن مجید یا ایسی احادیث سے ہو جن کے روایت کرنے والے آنحضرت ﷺ کے عہد مبارک سے لے کر آج تک ہر زمانہ اور ہر قرون میں مختلف طبقات اور مختلف شہروں کے لوگ اس کثرت سے رہے ہوں کہ ان سب کا جھوٹی بات پر اتفاق کر لینا محال سمجھا جائے (اسی کو اصطلاح میں "تو اتر" اور

ایسی احادیث کو ”احادیث متواترہ“ کہتے ہیں)۔

اور قطعی الدلالۃ ہونے کا مطلب یہ ہے کہ جو عبارت قرآن مجید میں اس حکم کے متعلق واقع ہوئی ہے یا حدیث متواتر سے ثابت ہوئی ہے وہ اپنے مفہوم اور مراد کو صاف صاف ظاہر کرتی ہو، اس میں کسی قسم کی ابھان یا ابھام نہ ہو کہ جس میں کسی کی تاویل چل سکے۔

پھر اس قسم کے احکامِ قطعیہ اگر مسلمانوں کے ہر طبقہ خاص و عام میں اس طرح مشہور و معروف ہو جائیں کہ ان کا حاصل کرنا کسی خاص اہتمام اور تعلیم و تعلم پر موقوف نہ رہے بلکہ عام طور پر مسلمانوں کو دراثت وہ باتیں معلوم ہو جاتی ہوں، جیسے نماز، روزہ، حج، زکوٰۃ کا فرض ہونا، چوری، شراب خوری کا گناہ ہونا، آنحضرت ﷺ کا خاتم الانبیاء ہونا، غیرہ، تو ایسے احکامِ قطعیہ کو ”ضروریاتِ دین“ کے نام سے تعبیر کرتے ہیں۔ اور جو اس درجہ مشہور نہ ہوں وہ صرف ”قطعیات“ کہلاتے ہیں ضروریات نہیں۔

اور ضروریات اور قطعیات کے حکم میں یہ فرق ہے کہ ضروریاتِ دین کا انکار باجماعِ امت مطلقاً کفر ہے، ناواقفیت و جہالت کو اس میں عذر نہ قرار دیا جائے گا اور نہ کسی قسم کی تاویل سنی جائے گی۔

اور قطعیاتِ محضہ جو شہرت میں اس درجہ کو نہیں پہنچیں تو حفیہ کے نزدیک اس میں یہ تفصیل ہے کہ اگر کوئی عام آدمی بوجہ ناواقفیت و جہالت کے ان کا انکار کر بیٹھے تو ابھی اس کے کفر و ارتداد کا حکم نہ کیا جائے گا، بلکہ پہلے اس کو تبلیغ کی جائے گی کہ یہ حکم اسلام کے قطعی التثبوت اور قطعی الدلالۃ احکام میں سے ہے، اس کا انکار کفر ہے، اس کے بعد بھی اگر وہ اپنے انکار پر قائم رہے تب کفر کا حکم کیا جائے گا۔

كما في المسائرة والمسارة لابن الهمام

ولفظه وأما مثبت قطعاً ولم يبلغ حد الضرورة

كاستحقاق بنت الابن السادس مع البنت الصلبية
باجماع المسلمين فظاهر كلام الحنفية الاكفار
بحجده بانهم لم يشتروا في الاكفار سوى القطع في
الثبوت (إلى قوله) ويجب حمله على ما اذا علم المنكر
ثبوته قطعاً. (مسايره ص: ١٣٩)

ترجمہ:- اور جو حکم قطعی الثبوت تو ہو مگر ضرورت کی حد
کونہ پہنچا ہو جیسے (میراث میں) اگر پوتی اور بیٹی حقیقی جمع ہوں
تو پوتی کو چھٹا حصہ ملنے کا حکم اجماع امت سے ثابت ہے، سو
ظاہر کلام حنفیہ کا یہ ہے کہ اس کے انکار کی وجہ سے کفر کا حکم کیا
جاوے کیونکہ انہوں نے قطعی الثبوت ہونے کے سوا اور کوئی شرط
نہیں لگائی (إلى قوله) مگر واجب ہے کہ حنفیہ کے اس کلام کو اس
صورت پر محول کیا جاوے کہ جب منکر کو اس کا علم ہو کہ یہ حکم
قطعی الثبوت ہے۔

خلاصہ کلام یہ ہے کہ جس طرح کفر و ارتداد کی ایک قسم تبدیل مذہب ہے،
اسی طرح دوسری قسم یہ بھی ہے کہ ضروریاتِ دین اور قطعیاتِ اسلام میں سے کسی چیز کا
انکار کر دیا جائے یا ضروریاتِ دین میں کوئی ایسی تاویل کی جائے جس سے ان کے
معروف معانی کے خلاف معنی پیدا ہو جائیں، اور غرض معروف بدلت جائے۔

ضابطہ تکفیر

اس لئے تکفیر مسلم کے بارہ میں ضابطہ شرعیہ یہ ہو گیا کہ جب تک کسی شخص کے
کلام میں تاویل صحیح کی گنجائش ہو اور اس کے خلاف کی تصریح مکالم کے کلام میں نہ ہو، یا
اس عقیدہ کے کفر ہونے میں ادنیٰ سے ادنیٰ اختلاف ائمہ اجتہاد میں واقع ہو اس وقت تک

اس کے کہنے والے کو کافرنہ کہا جائے، لیکن اگر کوئی شخص ضروریات دین میں سے کسی چیز کا انکار کرے یا کوئی ایسی ہی تاویل و تحریف کرے جو اس کے اجتماعی معانی کے خلاف معنی پیدا کر دے تو اس شخص کے کفر میں کوئی تالیم نہ کیا جائے، واللہ سبحانہ و تعالیٰ اعلم!

تتمہ مسئلہ از امداد الفتاوی (جلد سادس)

یہ کل بیان اس صورت میں تھا جبکہ کسی شخص یا جماعت کے متعلق عقیدہ کفریہ رکھنا یا اتوالی کفریہ کا کہنا متفقین طریق سے ثابت ہو جائے، لیکن اگر خود اسی میں کسی موقع پر مشکل ہو جائے کہ یہ شخص اس عقیدہ کا معتقد یا اس قول کا قائل ہے یا نہیں؟ تو اس کے لئے آخر و اسلم وہ طریق ہے جو امداد الفتاوی میں درج ہے، جس کو بعینہ ذیل میں بطور تتمہ نقل کیا جاتا ہے۔

اگر کسی شخص کے متعلق یا کسی خاص جماعت کے متعلق حکم بالکفر میں تردد ہو خواہ تردد کے اسباب علماء کا اختلاف ہو، خواہ قرآن کا تعارض ہو یا اصول کا غوض تو اسلام یہ ہے کہ نہ کفر کا حکم کیا جاوے نہ اسلام کا، حکم اول میں تو خود اس کے معاملات کے اعتبار سے بے احتیاطی ہے، اور حکم ثانی میں دوسرا مسلمانوں کے معاملات کے اعتبار سے بے احتیاطی ہے، پس احکام میں دونوں احتیاطوں کو جمع کیا جائے گا، یعنی اس سے نہ عقدِ مناکحت کی اجازت دیں گے، نہ اس کی اقتداء کریں گے، نہ اس کا ذیجہ کھائیں گے اور نہ اس پر سیاست کافرانہ جاری کریں گے۔ اگر تحقیق کی قدرت ہو اس کے عقائد کی تفتیش کریں گے اور اس تفتیش کے بعد جو ثابت ہو دیے ہی احکام جاری کریں گے، اور اگر تحقیق کی قدرت نہ ہو تو سکوت کریں گے اور اس کا معاملہ اللہ تعالیٰ کے سپرد کر دیں گے، اس کی نظیر وہ حکم ہے جو اتوالی کتاب کی مشتبہ روایات کے متعلق حدیث میں وارد ہے:-

لا تصدقوا اهل الكتاب ولا تكذبواهم وقولوا

امنا بالله و ما انزل علينا. الآية. رواه البخاري.

ترجمہ:- نہ الٰی کتاب کی تقدیق کرو نہ تکذیب، بلکہ
یوں کہو کہ: ہم اللہ تعالیٰ پر ایمان لائے اور اس وجہ پر جو ہم پر
نازل ہوئی..... اخ -
دوسری فقہی نظریہ احکام خنثی کے ہیں:-

یؤخذ فیہ بالاحوط والاوتق فی امور الدین
وان لا يحکم بثبوت حکم وقع الشک فی ثبوته واذا
وقف خلف الامام قام بین صف الرجال والنساء ويصلی
بقناع ويجلس فی صلوٰتہ جلوس المرأة ويکرہ له فی
حياته لبس الحلی والحریر وان يخلوا به غير محروم من
رجل او امرأة او يسافر مع غير محروم من الرجال
والاناث ولا يغسله رجل ولا امرأة ونیم بالصعید
ويکفن كما يکفن الجارية وامثاله مما فصله الفقهاء.

ترجمہ:- خنثی مشکل کے باہر میں امور دین میں وہ
صورت اختیار کی جاوے جس میں احتیاط ہو اور کسی ایسی چیز کے
ثبوت کا اس پر حکم نہ کیا جاوے جس کے ثبوت میں مشک ہو، اور
جب وہ امام کے پیچھے نماز کی صفت میں کھڑا ہو تو مردوں اور
عورتوں کی صفت کے درمیان میں کھڑا ہو، اور عورتوں کی طرح
دوپٹہ اور ڈھکر نماز پڑھے اور قعدہ میں اس طرح بیٹھے جیسے عورتیں
بیٹھتی ہیں، اور اس کے لئے زیور اور لیشمی کپڑا پہننا مکروہ ہے اور
یہ بھی مکروہ ہے کہ کوئی مرد یا عورت غیر محروم اس کے ساتھ خلوت
میں بیٹھے یا ایسے مرد یا عورت کے ساتھ سفر کرے جو اس کا محروم نہ

ہو، اور مرنے کے بعد اس کو نہ کوئی مرد عشل دے نہ عورت، بلکہ
تیم کردا دیا جاوے اور کفن ایسا دیا جاوے جیسا لڑکیوں کو دیا جاتا
ہے، اور اسی طرح دوسرے احکام جن کو فقہاء نے مفصل لکھا ہے۔

خلاصہ رسالہ

مع جواب بعض شبہات

اس معاملہ میں سب سے پہلی بات قابل نظر یہ ہے کہ دائرۃِ اسلام سے لفکن
یا کافر ہونے کے لئے اس کا قصد دارادہ ضروری نہیں، شیطان اکبر ”المیں“ نے کافر
ہونے کا ارادہ نہیں کیا تھا اگر اس کی حرکت نے اس کو کافر بنا دیا، اسی کے متعلق قرآن
مجید میں آیا ہے:

وَكَانَ مِنَ الْكُفَّارِينَ. (۳۳:۲) (اور تھا وہ کافروں میں سے)

قرن اول میں انھیں زکوٰۃ اور مسیلمہ کذاب کے قبیلین نے بھی ملتِ
اسلامیہ کو چھوڑا نہیں تھا، مگر با جماعت صحابہ، اسلام سے خارج قرار دیئے گئے، وجہ یہ ہے
کہ اگر تاؤیل کے ساتھ انکار کرنے کو، مطلقاً انکار و تکذیب سے خارج قرار دیا جائے تو
پھر دنیا میں کوئی بڑے سے بڑا کافر بھی دائرۃِ اسلام سے خارج نہیں کیا جا سکتا، بلکہ
”بت پرست“ اور ”یہود و نصاریٰ“ بھی کو مسلمان کہنا پڑے گا، کیونکہ شیطان المیں
نے نہ کبھی خدا کا انکار کیا، نہ اس کی خدائی کا، نہ اس کی کسی صفت کا، بلکہ اس نے تو
صرف غیر اللہ کو سجدہ کرنے سے انکار کیا تھا، وہ تو یہ کہہ سکتا ہے کہ میں ”موحد عظیم“
ہوں، لیکن اللہ تعالیٰ نے اس کی اس سرکشی کو تکذیب ہی کے حکم میں رکھ کر کفر عظیم قرار
دیا، اسی طرح عام بت پرست اپنے بتوں کی پرستش کی کبھی یہ تاؤیل کرتے ہیں کہ ہم
بتوں کو خود خدا نہیں مانتے بلکہ ان کو قربہ اللہی کا ذریعہ سمجھ کر رضا جوئی کے لئے ان کی
عبادت کرتے ہیں، خود قرآن کریم نے بت پرستوں کی اس تاؤیل کو ذکر کر کے ناقابلٰ

اللغات قرار دیا ہے، چنانچہ ارشاد ہے:-

مَا نَعْبُدُهُمْ إِلَّا لِيُقْرَبُونَا إِلَى اللَّهِ الْأَنْفُسِ۔ (۳:۲۹)

ترجمہ:- ہم بتوں کی عبادت صرف اس لئے کرتے

ہیں کہ یہ ہمیں اللہ تعالیٰ سے قریب کر دیں۔

اور کہیں یہ تاویل کرتے ہیں کہ یہ بت براہ راست خدا نہیں بلکہ خدا کی ملک ہیں، مگر غایت تقرب کی وجہ سے یہ بھی علم و قدرت وغیرہ میں خدا کے شریک ہیں، حدیث میں ہے کہ مشرکین عرب اپنے حج میں بطور تلبیہ کہا کرتے تھے:-

لَا شَرِيكَ لَكَ الَّذِي كَانَ

ترجمہ:- تیرا کوئی شریک نہیں، بجز اس کے جو تیری ہی

ملک سے ہے یعنی بت وغیرہ۔

الغرض بت پرست اور مشرکین بھی ملکہ لا الہ الا اللہ کی صریح مخالفت نہیں کرتے بلکہ تاویل کی راہ اختیار کرتے ہیں، لیکن قرآن و حدیث نے ایسی تاویلات باطلہ کو تکذیب و انکار ہی کا مراد فرار دے کر ان سب کو کافر ہی کہا ہے، کیونکہ قرآن و حدیث کی تصریحات دربارہ توحید "لا شریک لک" سے کسی فرد کے استثناء کی متحمل نہیں، اور "لا الہ الا اللہ" کا عموم اپنے ظاہری معنی پر بلا کسی تخصیص و استثناء کے امست اسلامیہ کا اجماعی عقیدہ ہے۔

اسی طرح جو شخص آیت: "خاتم النبیین" یا حدیث: "لَا نَبِي بَعْدِي" میں امست مسلمہ کے اجماعی عقیدہ کے خلاف کسی تخصیص و استثناء کی راہ نکالے کہ آپ خاتم الانبیاء تو ہیں اور آپ کے بعد کوئی نبی نہیں ہو سکتا، مگر بجز اس کے جو ظلی و بروزی طور پر خود آنحضرت ﷺ کا عین یا خل ایسا ہو، تو یہ درحقیقت مشرکین عرب کی اسی تاویل کا تمہرہ ہے جو وہ "لا شریک لک" سے کیا کرتے تھے۔

اگر خاتم النبیین اور لا نبی بعدی میں تاویلات باطلہ کرنے والے کو

دائرہ اسلام سے خارج نہ سمجھا جائے تو پھر بت پرست اور مشرکین کو، بلکہ ان کے معلم و امام اعلیٰ کو بھی دائرہ اسلام سے خارج یا کافرنہیں کہہ سکتے۔

اور جو لوگ ایسی تاؤپیلات باطلہ کر کے امت کے اجتماعی عقائد اور قرآن و حدیث کی واضح تصریحات کی تکذیب کرنے والوں کو امت اسلامیہ سے علیحدہ کرنے کو اس لئے برا سمجھتے ہیں کہ اس سے اسلامی رواہی کو نقصان پہنچتا ہے، ان کی تعداد کم ہوتی ہے یا ان میں تفرقہ پڑتا ہے، تو انہیں غور کرنا چاہئے کہ اگر تفرقہ اور اختلاف سے بچنے کے بھی معنی ہیں کہ کوئی کچھ کیا کرے اور کہا کرے، مگر اس کو دائرہ اسلام سے خارج نہ سمجھا جائے تو پھر ان میں بھر ملا جدہ وزنا و قہ سے ملت کو کیا سہارا لگتا ہے؟ ایسی پوچ تاؤپیلات کے ذریعہ تو سارے جہاں کے کافروں کو ملت اسلامیہ میں شامل کیا جاسکتا ہے، اگر ایسی ہی رواداری کرنا ہے تو پیٹ بھر کے کی جائے تاکہ دنیا کی ساری قومیں اور سلطنتیں اپنی ہو جائیں اور یہ کفر و ایمان کی جنگ ہی ختم ہو جائے۔ لیکن یہ ظاہر ہے کہ اس روشن خیالی اور رواداری کے ساتھ قرآن سے ہاتھ دھونا پڑیں گے:-

فِئْنَكُمْ كَافِرُ وَ مِنْكُمْ مُؤْمِنُ . (۲:۶۲)

ترجمہ:- بعض تم میں کافر ہیں، اور بعض تم میں مومن

ہیں۔

کا اعلان کیا، اور جس نے ”حزب اللہ“ اور ”حزب الشیطان“ کا تفرقہ قائم کیا، اور جس کا تقریباً آدھا حصہ کفر اور کفار کے ساتھ جہاد و خلاف سے لبریز ہے۔

یہ کافر بنانا نہیں بتانا ہے!

آج کل بہت سے وہ لوگ جو اصولی دین سے واقف نہیں، مخدیں کے ظاہری نماز، روزہ وغیرہ سے متاثر ہو کر ان کو کافر قرار دینے والے علماء پر یہ الزام لگایا

کرتے ہیں کہ یہ مسلمانوں کو کافر بناتے ہیں، مذکور الصدر واللٰل سے واضح ہو گیا کہ وہ کسی کو کافر بناتے نہیں، البتہ جو خود اپنے عقائدِ کفریہ کی وجہ سے کافر ہو جائے اس کا کافر ہونا مسلمانوں کو بتاتے ہیں۔

خلاصہ یہ ہے کہ تکنذیب رسول کی یہ صورت، جس کا نام ”زندقہ والخاذ“ ہے، تکنذیب و کفر کی بدترین اور اسلام اور مسلمانوں کے لئے ہر کفر سے زیادہ خطرناک ہے، ”المیں“ جیسا کافر اکفر اسی قسم تکنذیب کی وجہ سے کافر قرار دیا گیا ہے۔

لیکن یہ تکنذیب چونکہ صاف تکنذیب کے رنگ میں نہیں ہوتی اس لئے خود مسلمان بھی اس میں اکثر دھوکا کھاتے ہیں، خصوصاً جبکہ اس کا مرتكب عام شعائرِ اسلام، نماز، روزہ، تلاوت اور قرآن وغیرہ کا پابند ہو۔

اس لئے ضرورت تھی کہ قرآن و حدیث اور اکابر امت کی تصریحات سے اس کی اصل حقیقت کو واضح کیا جائے، سو بحمد اللہ اس رسالہ میں اس کی کامل تفصیل آگئی، جس سے واضح ہو گیا کہ اسلام کے قطعی اور یقینی احکام کو بذریعہ سناویلات ان کے منصوص اور اجماعی مفہوم سے پھیبر کر اس کے خلاف کسی مفہوم پر محمول کرنا، درحقیقت رسول کی تکنذیب ہے۔

ای کے ضمن میں یہ بھی معلوم ہو گیا کہ حدیث میں جو اہل قبلہ کی تکفیر کو منع کیا گیا ہے، اس کا یہ مفہوم نہیں کہ جو قبلے کی طرف منہ کرے، وہ مسلمان ہے، بلکہ یہ شرع اسلام کا ایک اصطلاحی لفظ ہے، جو صرف ان لوگوں کے لئے بولا جاتا ہے جو اسلام کے عام شعائر، نماز وغیرہ مسلمانوں کی طرح ادا کرتے ہوں اور ان سے کوئی قول و فعل ایسا سرزد نہ ہو، جس سے رسول ﷺ کی تکنذیب ہوتی ہو۔

وآخر دعوا ان الحمد لله رب العالمين

حرره العبد الفضع محمد شفیع عفان اللہ عنہ

ربيع الثاني ۱۴۲۷ھ جزوی ۱۹۵۳ء